
साक्षात्कारी प्रकाशवाटांचे प्रवासी 


डॉ . अभय बंग 

आनी 
डॉ . प्रकाश आमटे 

हांकां 


म्हजे मतान ... 


" संवसारातले सगळ्यांत व्हडलें राष्ट्र जंय लोकशाय आसा . 
संवसारांतले हे व्हडले लोकशाहीत मतदान करप हे व्हड कर्तव्य ! 
व्हड दान ! हे मतदान व्हडा संख्येन आनी कसलेच तरेच्या आडखळी 
विरयत जावंचें , आनी लोकशाही आनिकूय समृध्द करचे पासत तुमचो 
वावर भोव मोलचो आसा . मतदारांमदीं चैतन्य हाडपाचे काम तुमी करूंक 
शकतात ... 

तो अधिकारी उर्बा दिवपाच्या हावेसान उलयतालो . ताच्या 
उतरांनी अधिकारवाणी आशिल्ली पूण तिका एक सभ्यताय आशिल्ली . 
प्रतिश्ठा आशिल्ली आनी आयकुपीय व्हडा उत्सुकतायेन ताचें उलोवप 
आयकताले . 

मतदान करप आनी मतदान करपाची प्रक्रिया ह्यो वेगवेगळ्यो गजा 
ली . ज्या निर्धारान आमी मतदार म्हण मतदान केंद्राचेर वचून अधिकारान 
मतदान करतात तितलेच कर्तव्य भावनेन ही यंत्रणा आमचेखातीर उबी 
केल्ली आसता . 

मत दान करपाचें आसता . तें उक्तावचें आसता . ताचो आदर 
करपाचो आसता . नैतिक मुल्यांची राखण करपी ही एक समाज वेवस्था 
आसा , जाचे वरवीं आमी आमची मतदार म्हण वळख घडयतात . ही वळख 
घडोवपाक आमचे कडेन आसता आमचे वळखपत्र आमचो आधार ! 
आमचे गरजेक उपेग पडपी एक कार्ड ! पूण ह्यावूय का भायर आमची 
एक वळख आसा . ती वळख आमी समजून घेवंक जाय . कार्ड ना ती 


अनवळखी न्हयः कार्ड वेवस्थाच जय मेरेन आमी पावोवंक शकले नात 
अश्या अनवळखी मनशांचो सोद घेवपी एक वाट म्हळ्यार ही नाट्यकृती ! 
अश्या “ मेजूक नाशिल्ल्या ” लोकांचो सोद घेतल्या उपरांतूच मतदान शंबर 
टक्के जावंक पावतले ह्या हावेसान हे कलाकृतीकडेन पळोवं येता . 

' द रायट टू वोट ' ह्या नाटकाक पोशक सामुग्री दिवपी प्रशासकीय 
अधिकाऱ्यांचो हांव मनाकाळजांत सावन उपकारी आसा . हे नाटक पयले 
खेप कला अकादेमीचे सर्तीचे माचयेर हाडपी ग्रामीण कला आनी संस्कृती 
संस्था , वाळपय तशेंच मराठी रंगावृत्ती एक मताचा राजा ' ह्या नावान कला 
अकादेमीचे राज्य नाट्य सतीत माचयेर हाडपी श्री विठ्ठल मंच सांगाती , 
विठ्ठलापूर सांखळी तशेंच ताचे दिग्दर्शक श्री . प्रेमानंद पोळे हांचोय हाव 
उपकारी आसा . नाटक रंगमाचयेर हाडपाक वावुरपी कलाकार आनी तें 
रसीकतायेन पळोवपी जाणकार प्रेक्षकांचेय , वाचप्यांचेय उपकार मानता . 


बुध्द पुनव ! 


प्रकाश वजरीकार 

लेखक 


ह्या नाटकाचो पयलो प्रयोग ग्रामीण कला आनी सांस्कृतिक संस्था , वाळपय 
सत्तरी हांचेवतीन कला अकादमी आयोजित 34 वे कोंकणी नाटक सीत 


सादर जालो . 


थळ : 
दिनानाथ मंगेशकर सभाघर 
कला अकादमी , पणजी - गोंय 
दीस : शुक्रार ता . 23 ऑक्टोबर 2009 वेळ : सांजे 7.00 वरांचेर 


निर्मिती प्रमुख 


लेखक 
दिग्दर्शक 
नेपथ्य 


पयल्या प्रयोगाचे रंगकर्मी 

डॉ . रघुनाथ बा . धुरी 
डॉ . प्रकाश र . वजरीकार 
श्री . झिलू गांवकार 
श्री . निलेश महाले 
श्री . निलेश महाले 
श्री . दिपक बर्वे 
श्री . श्रीकांत गावडे 
श्री . अंकूश धुरी 


उजवाडा येवजण 


पार्श्वसंगीत 
रंगवण 
न्हेसवण 


प्रिसायडींग ऑफिसर 
पोलींग ऑफिसर नं . १ 
पोलींग ऑफिसर नं . २ 
पोलींग ऑफिसर नं . ३ 
प्यून 
पुलीस 
होमगार्ड 
जाण्टेलो 


पात्रां 
चंदन कृष्णा गांवस 
सुभाषचंद्र गोपाळ गांवस 
मंजूनाथ धर्मा नाईक 
कु . स्मिता अंकुश नार्वेकार 
संदीप अर्जुन माजीक 
नकुळ कुष्टा वेळुसकार 
गोपाळ अर्जुन राणे 
रामा नारायण राऊत 
विशाल बाबली गांवस 


तो - मतदार 


निर्मिती आदार 


झिलू गांवकार , अंकुश धुरी , नितीन गांवस , गोपाळ 
राणे , सगुण गांवकार , सुभाष गांवस , प्रशांत नायक , 
प्रा . प्रकाश पर्येकार , विजय मराठे , कृष्णा गांवस , 
प्रमोद म्हाडेश्वर , अनुप गांवकार , रघुनाथ सावंत , 
महेश गांवस , बाबली पर्येकार , सदा पिरणकार 


खाशेले उपकार 


वाळपय नगरपालिका , 
रवळनाथ देवस्थान समिती , वेळूस - सत्तरी 


अंक पयलो 


प्रवेश पयलो 


( माची उजळटा तेन्ना पयसुल्ल्या रानान आदिवासी समाजाचो 
लोकनाच चल्ला . जातूंत ते लोक पावसाचे मागणे करतात . 
तांचे मदीं तांचो एक जाण्टो मनीस आसा तो ह्या नाचाकडेन 
आशावादी नदरेन पळयता आनी वता . नाच सोंपताना 
पावशी वाऱ्यासयत गडगड आयकूक येता . मन प्रसन्न करपी 
वातावरणांत हो प्रसंग सोंपता . 


प्रवेश दुसरो 


( मतदानाची पुराय यंत्रणा घेवन एक गट त्या खूब पयसुल्ल्या 
रानांतल्या मळार पावला . तांचे मदीं प्रिसायडींग ऑफीसर , 
पोलींग ऑफिसर एक , दोन , तीन ( बाई ) , एक प्यून , एक 
पुलीस आनी एक होमगार्ड अशे लोक आसात . हो गट एके 
सादे शाळेत पावला . तें मतदान केंद्र . ) 


पोलींग 1 : ह्या चिखलांतल्यान हांगा पावता म्हणसर जीव विटलो सामको . 

राती खुबूच पावस पडला आसतलो . 
बाई : म्हजे बाये पांय भरून आयल्यात सामके , पायांत गुळे 

आयले . 
प्यून : चिकलाचे गुळे काय मासाचे गुळे गे बाई ! 
बाई : तुमकां कळपाचें ना तें . जाचे पाय जड जातात ताकाच कळटा 

तें . 
प्यून 

: मागीर जड पायाचें आसताना तूं हांगा कित्याक घेतली ऑर्डर ! 

मेडीकल सर्टीफिकेट लावन कॅन्सल करून घेवपाची न्हय ! 
पोलींग 2 : हांगासर बरे बरे धडधाकट ऑफीसर लोक इलेक्शनाची ऑर्डर 

हातान पडटकीच सीक पडटात . कोणाची साखर वाडटा तर 

होमगार्ड : 


कोणाची साखर देवता . 

बाजार भाव आनी हप्तेय बी थरिल्ले आसता . 
पुलीस : तूं मदीं उलोनाका . तुका कोणें धाडिल्लो हप्ते एकठांय 

करपाक ? 
प्यून : हप्ते एकठांय करचे नासतात . आयज काल सगले ॲटोमेटीक 

जाता . ऑनलायन , भायल्या भायर अकावंटार डिपोजीट . सेलरी 

अकावंट सेपरेट आनी कमिशन अकावंट सेपरेट . 
प्रिसायडींग : प्रत्येकाचो म्हण आपआपलो बाजार भाव थारिल्लो आसताच 

न्हय ! 
आसूं त्यो गजाली . पयलीं मतदान केंद्र पळोवया कशें आसा 

तें ! 
पोलींग 1 : आमी कित्याक पळोवपाचें मतदान केंद्र ? ते आमचें काम न्हय . 

तें काम तलाठ्याचें . 
पोलींग 2 : अशे एकामेकांचेर धुकलून कशें जातलें ! एक दोन दिसांचो 

प्रस्न . सगळ्यांनी एकामेकाक सांबाळून घेवपाचें ! कितें म्हणटा 

सायब ? 
प्रिसायडींग : हय , म्हजेंय हे पयलेंच इलेक्शन . ही असली ड्यूटी करपाचें . 
पोलींग 1 : आमी असली इलेक्शनां केली कितलीं ! ( हळूच ) काय फायदो 


ना . 


प्यून 


बाई 


: म्हाकाय असल्या इलेक्शनांची ड्युटी करून व्हडलें काय 

मेळना . पूण फायदो कसो घेवंक जाय ते कळपाक जाय . हळू 
पोटांत हात घालून काडूंक कळपाक जाय . ( साकाचे पोटलेंतलें 

सामान काडटा . ) 
: खंयच्या फोंडांत हाडून आमकां घातल्या हांगा . बेश्टो भंय 

दिसता . 
: तूं काय भियेवनाका हांव आसताना . 
: ह्या रानान आमकां कोण खावंक येतलो ? वाग ? वागाकूच 

आमी खायन ! 
: तरीय पूण ह्या रानान रात कशी काडपाची हांवेन ? हांव हांगा 

एकटी . बायल मनीस . 


पुलीस 
प्यून 


बाई 

पुलीस : परतून सांगता तूं भियेवं नाका . आमचें पुलिसांचे कामूच तें . 

एक एकट्याक राखपाचें . 
होमगार्ड : म्हजें काम तुमकां सगळ्यांक राखपाचें . तुमी कोण एक भियेवं 

नाकात . हांव होमगार्ड . पुलीस ह्या उतरापरस होमगार्ड हें उतर 

चड लागीचें घरचे कशें ! 
प्रिसायडींगः बरें . ( प्यूनाक ) तें सामान काडून वेवस्थीत लाय . 
प्यून : लायता . म्हजें कामूच तें वेवस्थीत लावपाचें . सत्यनारायणाचे 

पुजेचे सामान कशें हें . अशें आमकां ट्रेनीगेच्या वगतार व्हडल्या 
सायबान सांगलां ! जाचे - ताचे लायकीप्रमाण जाच्या ताच्या 

मेजार सामान दवरपाचें ! 
प्रिसायडींगः हें हांगा प्रिसायडींग मेज ! 
प्यून : तुमच्या मेजार येता तेन्ना कागदां ना तेन्ना साफ आसूंदी . ( पुसता ) 

सगळे क्लीयर चकचकीत . 
पोलींग 1 : हांव पोलींग ऑफिसर नं . वन . म्हजें तूं फक्त मेज पूस , बाकीचे 

म्हजें हांव पळयता . 
प्यून कांय लोक आडोवन दाखयतात , तर कांय लोक खऱ्यांनीच 

अडलेले आसतात . खरे खोटें देव जाणा ! ( पुसता ) 
पोलींग 2 : हे पळय हे म्हजें मेज ! आसूं चड धुल्लो ना ताचेर ! 
प्यून : बरोबर तुमचे , खऱ्यांनीच काम करतल्यांच्या मेजांचेर केन्नाच 

धुल्लो आसना . खूब वर्सी जालीं पुसता हांव . ( पोलींग नं . 

वनाक पळयता ) . 
बाई : म्हज्या मेजार फक्त कंट्रोल युनीट ! म्हजें काम फकत मत 

रिलीज करपाचें . बोट दामपाचें ! 
प्यून : हय , तुमची एक शिक्षकी शाळा . एक एक मत सोडपाचें ! आनी 

आमचे सारख्यान जोडपाचें ! शाळेत तुमी शिस्तीच्या नांवान 
भुरग्यांकडल्यान मेजां पुसून बी घेवंक जाय . ( पुसता - पुसता ) 
कितें आसा ! पुसता पुसता सगळ्यो गजाली कळटात . जशें 
भुरग्यांची मदले सुटयेंतली खाणां - जेवणां , कालयल्लें शीत 
म्हणजे पुलाव , भाजी - पाव , जल्ले - पाली आनी खावन जेवन 
जातकूच सगळे आसा तशें घासून पुसून दवरचे - जालें . ( पुसून 


: 

NOR 


सोंपता . पुलीसाच्या म्हयांत वचून फाडो घेवन उबो रावता . ) 
तुमकां बसपाक धड जागो ना तो पुसपाक खंयचो मेळटलो ? 
काल्यांच्या नाटकांतल्यो शेंदो कश्यो जागो मेळटा थंय 

घालपाच्यो . खंय पुसूं ? 
पुलीस 

: हथंय . 
प्यून : हथंय ? जमनीर ? 
पुलीस ते बाईक रातची थंय न्हिदपाक जाय . एकटी आसा ती ! 
प्यून 

: चादर कोणाची आनी पांगुरता कोण ? जाची ताणे शेंदरी घा 

लची . 
प्रिसायडींगः पुलीस हांगा यो , भायर वचून दोनशी मिटर पळोवन यो . खंय 

कोणे कसलेय राजकीय पक्षाचे बावटे बी लायल्यार काडून 


: 


उडय . 


पुलीस बरें सायब . ( होमगार्डाक ) चल रे हे म्हजें काम कर . 

( वतात . ) 
प्यून : हांगासर बॅनर लावपाक मस्णो येतलो ! हांगा गाडी ना घोडो , 

विमान ना रेडो ! आमचे थंय मोटरसायकलीक झेंडो लावपाक 
एक हजार रूपया . गाडयेक बॅनर लावपाक दोन हजार रूपया . 
झाडा - माडांक बॅनर बांदपाकूच हजार रूपया आनी रातचे तोडून 
उडोवपाक दोन हजार रूपया . ह्यो दरो फाटल्या इलेक्शनाच्यो . 

आतां फुडलो pay लागपाचो जालो . 
पोलींग 2 : खरे तुजें . पे कमिशन लागलें हें बाजारांतल्या नुस्तेकान्नीक लेगीत 

कळ्ळे . तांच्यानीय आपल्यो दरो डबल केल्यो . खरो चान्स 
मास्तरांचो आनी बाईंचो . अर्दो आदेस शाळेंत अर्दो आदेस 

घरा . जाय - जाय ते धंदे करा . 
बाई : तुमकां तितलेच दिसता . बाकीची आमी सगळी सर्वेची कामां , 

सेन्ससाची कामां करिनांत ? आमकां म्हणून आतां आदल्या 
सारख्यो सुटयो खंय मेळटात ? आदीं तरी बरें आशिल्लें . 
आतां आनी सर्व शिक्षा अभियान जाला . सगळी शिक्षा 

शिक्षकांकूच ! 
पोलींग 1 : हांवूय बी शिक्षाच भोगता . पूण सांगतलो कोणाक ? सगळेकडेन 

रेबो जाला . 


: 


प्रिसायडींग : कोणाक हातपाय धुवून फ्रेश बी जावपाचें आसत जाल्यार वचून 

येयात . हांव रावता हांगासर . 
पोलींग 2 : सायब , एकदा हे मतदान केंद्र सेट - अप करूया मागीर हात 

पाय सोडूंक मेकळे . ( पोलींग 1 क ) कितें म्हणटात तुमी ? 
पोलींग 1 : तुमकां जाय तशें करात . 
प्रिसायडींगः कितें करूया ? 
प्यून 

: पयलीं सगळे जाग्यार घाल्यार बरें . 
पोलींग 1 : हांगा बल्ब लेगीत ना . तलाठी कितें झक मारतालो काय 

कितें ? 
पोलींग 2 : तलाठ्याचे काम फक्त बल्ब घालपाचें . हांगासर वीजेचो एक 

लेगीत खांबो दिसना . तो म्हणून बल्ब हाडून कोणाचे तकलेर 

लायतलो ? 
प्यून 

ह्या रानांनी लायटी ओडून कसलो उजवाड घालपाक जाय ? 

उरफाटें जितलो काळोख तितलोच फायदो . 
प्रिसायडींग : हे तें सामान हाड पळोवया . वोटींग कर्पाटमेंट करूया . तुमी 

ह्यो त्यो नोटीसी लायात भायर . ( पोलींग 2 नोटीसी घेवन 
वता . पोलींग 1 क ) आनी तुमी जमता जाल्यार हे ते फोटो 
परते करात . गरजे भायर वाद नाकात . सांगला तशेंच करूया 

सगळे ... बाई .. तुमी ... ? आतूं ! बसात तुमी . 
पोलींग 1 : म्हाका दिसता आमी ही सगळी नाका जाल्ली एनव्होलोपा 

पयलींच पॅक करून दवरूया . मागीर फाल्यां आनी कटकटी 

नाकात . 
बाई : पॅक करता जाल्यार हांव गम लावन दिता सायब . 
प्रिसायडींगः म्हाका दिसता ही सगळी एनव्होलोपां गरजेचीच . ती भरपाची 

मागीर पळोवंया . सद्याक तुमी ते फोटो जमता जाल्यार ... ! 

आनी बाई तुमी खऱ्यांनीच रेस्ट घेयात . ( बाई वता ) 
पोलींग 1 : म्हाका कितें ! मागीर तुकां त्रास जावचे न्हय म्हण सांगता . आमी 

असली इलेक्शनां करून करून रिटायर्ड जायत आयले . 
प्रिसायडींग : तुमी टॅन्शन घेवं नाकात . 

पोलींग 1 : तशें म्हाका खंय लागता . कितलेय जाल्यार प्रिसायडींग तूं . 

हांव पोलींग नंबर वन . ( हळू तिडकीन ) कितलींशींच वर्सी 
जाली . ( नेहरूचो फोटू परतिता ) आमी अशे भांगराचे चमचे 
तोंडान घेवन जल्माक आयिल्ले जाल्यार खंयचे खंय पावपाचे . 
इंदिरा गांधीचो फोटू परतिता ) बापायच्या खुस्तार आमीय 
बी ... वयल्या पदार पावपाचे . ( राधाकृष्णनाचो फोटू परतिता ) 
आमी तशे शिकिल्ले जाल्यार हांगा कित्याक रावपाचे फोंडान ? 
( गांधीजीचो फोटू परतिता ) गांवाकडेन चलात खंय ! हांगा धड 
रस्ते ना , लायट ना . नळ ना , फॅन ना . फोन ना ... हॉटेल ना .. 

टॉयलेट ना ! 
प्रिसायडींगः पूण हांगा येवपाक वाट आसा . पियेतल्याक उदक आसा . 

पळयतल्याक उजवाड आसा , मेकळो वारो आसा आनी 

सगळ्यांत म्हत्वाचे म्हळ्यार हांगासर मतदान आसा . 
पोलींग 1 : आमी फकत मतां दानूच करपाची . आमकां आमचो हक्क 

दिवपाच्या वगतार मात कायद्याचेर बोट दवरतात . ( तिडकीन 

भायर वता . ) 
पोलींग 2 : सायब आनी कितेंय काम उल्लां जाल्यार करूया . सगळे जाग्यार 

घालूया पयलीं . 
प्रिसायडींगः तो म्हणटालो की सगळी एनव्होलोपां आतांच भरून दवरूया 

म्हण . हांवें म्हणले मागीर पळोवया . तो बेजार जालो . 
पोलींग 2 : एनव्होलोपाचेर वयलो मॅटर बरोवन दवरूं येता . पूण फाल्याच्यो 

गजाली आयजूच कश्यो बरोवन पॅक करतले ? 

( इतल्यान पोलींग 1 येता . ) 
पोलींग 1 : Excuse me . म्हजो सांगपाचो हेतू स्पश्ट आसा . तो प्रिसायडींग 

म्हण नवोच आसा . तसो हावूय प्रिसायडींग जावंक शकतालो . 
पूण म्हाका प्रोमोशन दिवंक ना म्हणून उरलों . हांवेनूय खूब 
इलेक्शनां केल्यात . म्हणून सांगता , ही पळयात ही खुबशी 
एनव्होलोपां आसतात . Physically challenged voters , 
challenge votes , accompanist . aia FEUCT 37 met 
नाका जाल्ल्यो कटकटी घेवन फॉर्मी भर , पयशे घे , दोन 

रूपया खातीर पावती दी . challenge व्होट कर असले सगळे 
घडपाकूच दिवपाचे ना . भायल्या भायर आमीच 

म्हळ्यार 
तुवेनूच निबोवपाचें तें , वगीच कित्याक टायम काडप ? पयलींच 

एनव्होलोपां भरून पॅक करून दवरपाची . 
पोलींग 2 : आनी फाल्यां सकाळी कितेंय भानगडी जाल्यार आमीच पॅक 

जातले . 
पोलींग 1 : हांगा कोण मस्णो येता ? आमी हांगा पाविल्ल्याक आजून कोण 

तरी दिसला हांगा ? 
प्रिसायडींग : कोणाक दाखोवपाखातीर न्हय तर कायद्याक धरून वचूया 

आमी . 
पोलींग 1 : हांव खंय आड कायद्यान कर म्हण्टा . सगळे कायद्यानूच जावंक 

जाय आसलें . म्हाकाय केन्नाच प्रोमोशन मेळटलें आसलें . 

कायदो खंय आसा ह्या जंगल - राज्यान ? 
पोलींग 2 : आमी सगळ्यांनी एकामेका वांगडा काम करपाचें . बेश्टेच वाद 

कित्याक ? आमी आतां रिटायरमेंटाक पावले . देवान बरें केल्यार 
म्हजे हे निमणे इलेक्शन . देड वर्स उरलां म्हाका रिटायर्डमेन्टाक . 


( प्यून येता ) 


प्यून : लोक आता आदल्या सारखे पांच वर्सीक इलेक्शनांक रावनात . 

देड - देड वर्त्यांनी मोरया करतात . पूण तुका सांगू , इलेक्शना 
सारको दुसरो धंदो ना . करतल्यान कितेंय करूं येता . हालींसराक 
घोशणां आनी भाशणां बरोवन दितल्यांक लेगीत हे ( पयसो ) 
भरपूर मेळटा . ते भायर आरत्यो गावपी , घुमटां वाजोवपी , ताळे 
नाचोवपी , शिर्डी - वालांकिनी व्हरपी , चवथीक पोतयो वाटपी , 

टाळ वाजोवपी , कॅसेटी काडपी सगल्यांची जोड वेगवेगळी . 
पोलींग 1 : हांव म्हज्या कश्टाचे मागतां . म्हज्या फाटल्यान म्हज्या 

ज्युनियराक प्रोमोशना दिली . आयज ते प्रिसायडींग ऑफिसर 
म्हण काम करतात आनी हांव मात आजून Junior Engineer 

च्या पोस्टार . 
पोलींग 2 : स्केलीन कितें फरक पडटा ? म्हणजे पगारान कितें फरक ? 

पडटा तर . Junior Engineer आनी Assistant Engineer 


पोलींग 1 

हांचे मदलो फरक आनी जोड जाची ताकाच खबर आसा . 
प्यून : मात्सो राव . थोड्या दिसांनी मिनीस्ट्री बदलपाची आसा . 

आमच्या भाऊक चान्स पडटा . हांव तुजें काम करता . गेरेण्टेड ! 

म्हाका कांय नाका ! 
प्रिसायडींग : आपल्याक कांय नाका म्हणपी पयलोच मनीस तूं ! 
प्यून : कितें आसा सायब , म्हाका हे शिर्वीशेची तशी गरजूच ना . हांव 

Agriculture तलो ट्रॅक्टर ड्रायव्हर . थंयसर सरप्लस जालो म्हण 
Education न प्यून म्हण धाडलो . आमकां कितें ? धाडटा थंय 

वचपाचें . 
पोलींग 2 : आनी मोव मेळटा थंय खणपाचें ! अशेंच मरे ! 
प्रिसायडींगः जांव आमची टीम तशी बरी आसा . अशें हासून खेळून रावल्यार 

ही रात आनी फाल्यांचो दीस केन्ना वतलो तेंच कळचे ना . 
पोलींग 1 : तुमचे नवें Appointment ? 
प्रिसायडींग : हय , हालींच . वर्स जावंक ना आजून ! कॉलेजीन असीस्टंट 

प्रोफेसर . 
पोलींग 1 : तुमी चान्स मारलो , नवेच कामाक लागल्या तांकां पगारान 

बरोच फायदो आनी कॉलेज प्रोफेसर म्हुण्टकूच विचारूंकूच 


नाका . 


प्रिसायडींग : म्हाका पगाराचे व्हडलेशें पडूक ना . 
पोलींग 1 : पयलीं पयलीं हांवूय अशेंच म्हण्टालो . मागीर तूं फ्रस्टेड जातलो 

पळय . 
पोलींग 2 : फ्रस्टेड कित्याक जावंक जाय . आपले काम मन लावन केल्यार 

पुरो . आमी आता इतलीं वर्सी काडलीं नात इलेक्ट्रीसीटीत ! 

( वता ) 
पोलींग 1 : आमचे डिपार्टमेंटूच तशें ! सार्वजनीक बांदकाम खातें ! 
प्यून कोणें आनी कशें काम केला तें चार चवगांक दिसता तशें ! 

तुका सांगलं न्हय मातसो राव ! ह्या इलेक्शनाक भाऊक चान्स 
पडटाच पडटा . युतीचेच सरकार घडटा . युतीचे सरकार म्हणजे 

कोंप्रोमायज करचेंच पडटा . 
प्रिसायडींगः हांगासर तशें रावप बी बरें आसतलें न्हय . शांत . कोणाची 


: 

किटकीट ना . 
पोलींग 1 : किटकीट ना आनी गरजेक जाय पडलें जाल्यार दोतोरुय ना 

आनी वखदपाणीय ना . 
प्यून 

: च्यायेचो एक घोट मात जाय कसो दिसता . कितें आसा ! 

च्यायेक भायर सरला म्हण सांगून भायर सरपाची संवंय जाल्ली . 
च्यायेक वयता म्हूण सांगून मुंबय - कल्याण मेरेनची सगळी घरां 

भोवन वचोन येवंक मेळटालें . 
पोलींग 2 : हांगा भोवपाक लागी कांय ना . पूण बेश्टोच अदमास काडूंक 

वता जाल्यार वच . संवंय ती . एकदा मोबायलाची संवंय जाली 
काय केन्ना केन्ना बेश्टोच कानाकडेन मोबायल वाजिल्ले भशेन 

दिसता . तशें हैं . 
प्यून : तरीय पूण पळोवंया खंय रेंज मेळटा काय म्हणून . ( वचपाक 

इतल्यान पुलीस भितर सरता . ) 
पुलीस : तूं आनी खंय वता . हांवेन सगळ्याक भोवून पळयलें कसलीच 

रेंज ना . म्हजेकडेन दोन - तीन मोबायल आसात . 
प्यून : केन्ना केन्ना तुमकां सोदुनूय मेळना तें आमकां मेळटा . पळयता 

हांव . मेळ्ळी जाल्यार मेळ्ळी रेंज . ना जाल्यार जमीन कितली 
आसा ती पळयली . सवाय मेळटा जाल्यार घेवन दवरली ! 

रिजनल प्लॅन जाता तेन्ना जांव . ( वता . ) 
प्रिसायडींग : उलयता तें आयकत जाल्यार हो प्यून सो दिसना . हो तर सगळे 

कोळून पिवून आयिल्ले भशेन दिसता . 
पुलीस 

: सायब , ड्रायव्हर आनी प्युनांक जितल्यो भितरल्यो गजाली खबर 

आसतात त्यो मंत्र्याक आनी आमकां लेगीत खबर आसनात . 
( हेवटेन तेवटेन पळयता ) बाई खंय तर ? 

खबर ना . अशीच पाय मेकळे करपाक गेल्या आसतली . 
पोलींग 1 : ( साबण तुवालो घेवन भायर वचपाक ) पळयता म्हाकाय खंय 

पाय धुवूक मेळटा तें . सगळेच प्रोब्लेम . हांगा बरें आंग सोडून 

न्हावपाक मेळूक जाय आसलें . 
पोलींग 2 : सायब , तुमीय बी अशे भायर वचून येतात जाल्यार चलात . 

हो पुलीस आनी हांव आसाच . 


: 


पोलींग 2 : 

प्रिसायडींगः पळोवया या मातशे वगतान . निकतीच आमोरी पडटा थंय 

आसा . ( इतल्यान बाईची किळांच आयकूक येता तसो पुलीस 

आबूज जावन धावता जाल्यार होमगार्ड बाईक घेवन येता . ) 
पुलीस : ( होमगार्डाक कुशीक काडटा ) कितें जालें ? सायडीक रावात 

सायडीक रावात . ( होमगार्डाक ) चल कुशीक वच आनी सोडा 

हाड . 
होमगार्ड : तिका कांय जावंक ना . पावशिल्ली जळव लागली . ती पळ 

वनूच भियेली आनी सोडा म्हणपाक हांव कितें रस्त्यार ना . 
बाई : ( अदीक भियेता ) ओ , आवच् , शी ऽऽऽ रगत आयलें , आई 

गे . 
होमगार्ड : आगे थोडेशे मीठ उडोवपाचे आपुणूच गळून पडटली . 
पुलीस : तूं आनी घायाचेर मीठ चोळटाय . चल कुशीक राव . ( पुलीस 

आपलो लेस घेता आनी पुसता . ) 
पोलींग 2 : गोडें रगताक जळव बी रोकडीच लागता . 
प्रिसायडींग : रगत थांबना जाल्यार कितें करपाचें ? म्हजेकडेन तशें first aid 

kit ना . 
पोलींग 2 : म्हजेकडेन थोडे मीठ आसा . दातांक घासपाक हाडिल्ले . रावात 

घालूया . 
पुलीस राव थांबतलें . तूं भियेवनाका हांव आसताना . 
बाई : तुमचो सगलो लेस भिजलो रगतान . 
पुलीस : आसू आसूं . म्हजेकडेन दोन - तीन लेस आसात . 
पोलींग 2 : हे घे मीठ . ( होमगार्ड घेता ) घाल थोडेशें . ( होमगार्ड घालपाक 

आनी पुलीस घेता . ) 
पुलीस : मीठ घातल्यार जातलें न्हय ! 
प्रिसायडींग : म्हाका तितली खबर ना . पूण ते जाण्टे तांकां खबर 

आसतलें . 
पोलींग 2 : हय व्हय . शेतांत , राना - व्हाळांत भोंवताना लागतात केन्ना केन्ना 

जळवो . कांय लोक तर मुद्दाम लावन घेतात . 
बाई : तुमकां कितें दिसलें हांवेन मुद्दाम लावन घेतलां म्हण ! पयलींच 

बायल मनीस . तांतल्या तातूंत हांगा एकटी ! 


: 


10 


द रायट टू वोट 


: 


पुलीस : तूं भियेवं नाका न्हय हांव आसताना . ( मीठ घालता ) आतां 

मातशें बरे दिसता न्हय ? 
बाई : हय सुट्टा शी दिसता . 
पोलींग 2 : बाई , तुमचो इन्सल्ट करचो असो हेतू नाशिल्लो . पूण जळव वा 

काण्टा आसू , गोड्या रगताक रोकडीच ओडोन येता - येतां 

आं . 
पुलीस हे पळय रगत व्हावपाचे थांबलें . 
प्रिसायडींग : ओके आसा तूं ? काय भियेवं नाका . कोणाचोच भंय दवरूं 

नाका . खरे म्हणल्यार तुका ह्या इतल्या पयस मतदान केंद्राचेर 
घालपाची गरज नाशिल्ली . आसूं . लक्ष दवर आं . ( होमगार्डाक 

सांगता . पोलींग 2 आनी तो वतात . ) 
बाई : इतलें पयस म्हणून कळ्ळ्यार होवूय तशी एकटी येवंचीच 

नाशिल्ली . फाटल्या दोन इलेक्शनाक म्हजो घोव पावपाक 

व्हरपाक आयिल्लो मोटार सायकलीन . 
पुलीस : हांगासर मोटर सायकल येता आशिल्ली जाल्यार होवूच 

हाडपाचो आनी पावोवपाचोय तुका . 
होमगार्ड : दोन तीन मोटारसायकली आसात खंय हांच्यो . 
पुलीस तें 

तुका 

सांग म्हणून सांगूक ना . तूं वगी राव थंय . आतां पळय 

रगत सामकेच थांबलें . 
बाई : तुका रगताचो भय दिसना . म्हाका जाल्यार रगत पळयल्यारूच 

घुवळ येता . 
होमगार्ड : हांव रगताक खूब मानता . 
पुलीस मानप वेगळे आनी राखप वेगळे . रक्तान भरिल्ली कितींशींच 

मडी हांवें पळयल्यात . एका वर्सा एका फ्लॅटांत बॅडरूमान 
एके नवेच लग्न जाल्ले बायलेचे मडे ! अशें रक्तान भरिल्लें ! 
रातभर एकल्यान राखलां हांवेन . तिच्याच घोवान खंय खून 
केल्लो तिचो . फकत दुबावान , मोबायलाचेर एकाच नंबराचे 
कितलेशेच कॉल्स पळोवन . खुनशी आसतलो घोव तिचो . 
आजुनूय फरारी . इतलें आसून प्रेम करून लग्न जाल्ली खंय 
ती . ती बरीच सुशिक्षीत पूण तो अडाणी . मडे लेगीत पळोव 


: 

बाई 
पुलीस 


बाई 


पाक कितलें सुंदर दिसताले सांगू ? रातभर हांव जागो रावला . 
रातभर हांव चितींत रावला हे अशें कित्याक घडटा काय ? 

आतां म्हाका मड्यांचो भय दिसाना . पूण तूं भियेवं नाका . 
: म्हजेय बी लग्न अशेंच जाला . लव मॅरेज आमचें ! 
: आसू ! तशें कांय ना . एकल्याचें फेल जालें म्हण दुसऱ्याचे 

तशेंच जाता अशें ना . तसो हांव आजून लग्न जावंक ना . 
: म्हजोय घोव बारावी पास . हांव मात एम.ए. बी.एड. धा 

वेक आसतानाच तो म्हज्या प्रेमात पडलो . मागीर तो बारावी 
जातकच पुलीशेत गेलो . खरे म्हणल्यार हांवेन ताका सांगिल्लें 
आनीकूय शीक म्हणून . पूण तोच म्हुणूंक लागलो , तूंच शीक , 
म्हाका नाका आनीक शिक्षण . आनी नोकरी तर परत मेळपाची 

आसा ? 
: हय खरें तुजें , केन्ना केन्ना कांय गजाली परत येवंच्यो नात 

ह्या भयानूच आमी आशिल्ल्या गजालींक वेंग मारतात म्हजे 


पुलीस 


: 


भशेन . 


बाई 
पुलीस 


: 


बाई 


: 


पुलीस 


: 


: कळूक ना म्हाका 

म्हाकाय तेन्ना कळ्ळे ना . बी.एस.सी. डिस्टींक्शन क्लासान पास 
जावनूय हांवें हो जॉब कित्याक घेतलो तेंच कळना म्हाका . 
बी.एस.सी. ? आनी तेंवूय बी डिस्टींक्शन ? आनी .... पु 
लीस ? 
आसता एक एकल्याचे नशीब . बारावेक हांवें चिंतिल्लें 
फॉरेन्सीक मेडिसीनान कितें तरी करचें अशें ... मदींच कसलें 
तरी वादळ आयलें आनी नशीब खंयचे खंय पावलें ... पावलें 
काय व्हावलें देवाक खबर ... मड्यांची पोस्टमार्टम खंय आनी 

आतां मड्याची राखण खंय ? 
: तरीय पूण , भंय दिसना मड्यांचो बी ? 
: खरे सांगू , मेल्ल्या मड्यांचो मात्तूय भंय दिसना . भंय दिसता 

तो जित्या मड्यांचो . 
: जगूंक जाय म्हण जगपाचें ! पयलीं पयलीं सगळेच बरे दिसता . 

मागीर मात जितें मडेच उरता . जगपाचोय भंय . 


: 


बाई 
पुलीस 


बाई 

पुलीस : आसू . तुका आतां भंय दवरपाची गरज ना . एके रातीचो प्रस्न . 

तशें तुजेखातीर रात जागोवप व्हडले न्हय म्हाका . हरशी म्हणून 
ह्या रानान झेम पडत कशी दिसना म्हाका . फोन करतलो 

म्हळ्यार रेंजूय ना . ( Pause ) तुजो फोन नंबर कितलो तर ? 
बाई : आसूं , रेंज ना हांगा ... ( वता ) 
होमगार्ड : दांत आसल्यार चणे ना आनी चणे आसल्यार दांत ना अशें 

घडटा केन्ना केन्ना . 
पुलीस पुरो पुरो तूं मदींच पडिल्लो दांत कसो उलोवं नाका . 
होमगार्ड : तिका जर खरें कितें तें कळत जाल्यार म्हजें न्हय , तुमचेच दात 

पोटांत वचपाचे . 
पुलीस : आनी तिका कळत बी हांवूय फकत एस.एस.सी. पास म्हणून , 

जाल्यार हांव तुज्या कानसुलार फुलयतलो . 
होमगार्ड : इंप्रेशन मारपाक बाकीच्यो सगळ्यो फटाश्यो चलतात 

शिक्षणाच्यो चलनात ! सायब ! 
पुलीस : सायब ? 
होमगार्ड : आतां ती परत येता म्हणसर पुलिसाचो इन्स्पेक्टर अशें प्रोमोशनूय 

मेळिल्लें आसू येता न्हय ! रेंज येता न्हय मोबायलाचेर ? 
पुलीस : चल वच हांगा सरलो . 
होमगार्ड : वता सायब . 
पुलीस 

: परतून सायब ? 
होमगार्ड : हय सद्याक तरी तूं म्हजो सायबूच . हांव होमगार्ड , तूं पुलीस . 

म्हजो सायब . 
पुलीस : पुरो पुरो . चड खुमखुमी मारता कितें ? 
होमगार्ड : खुमखुमीच ती , खुबश्या जाणांक सायब हीच वळख बरी 

दिसता . तो पोलींग ऑफिसर वन , ताच्याय मनान सायब 
बसला . बिळांतलो सोरोप कसो . तो पोलींग ऑफिसर दोन , 
ताका सायबा म्हणल्याशिवाय उलोवंकूच जायना आनी तो प्यून 
तो कोणाकूच तसो सायबा म्हणीना . तोच सरकार चलयल्ले 
वरीं उलयता . आनी - ती बायल - बायलांक काय सायब 
म्हणीनात . आनी सायबिणी म्हण उलो मारल्यार तें खंयचे खंय 


द रायट टू वोट 


13 


50 


CER 


पावत सांगू येता ? 
पुलीस : आतां तूं जें कितें उलयला तें प्रिसायडींग ऑफिसराक सांगू 

मरे ? तोवूय बी हे इलेक्शन जायसर सायबूच आमचो . At 

tendance Certificate तो दितलो . 
होमगार्ड : खऱ्यांनीच जो सायब आसता तो केन्नाच मिरयना . मिरोवपाक 

ताका टायम नाका ? 
पुलीस : ( लाळे गोळे करता ) आसूं आमचे मदीं चलता तशें . टायमपासाक 

कितें तरी जाय न्हय . 
होमगार्ड : हांवेन तशी इस्पीकां हाडल्यांत . पूण खेळटलो जाल्यार लायट 

नाका ? काळखांत कितें कळपाचें आसा ? खंयची राणी आनी 

खंयचो गुलाम तो ! 
पुलीस : तशें आमी सगळे गुलामूच .... 
होमगार्ड : गुलाम न्हय सेवक , जनतेचे सेवक . 
पुलीस : खंयची जनता ? कसले सेवक ? आमचेरूय कोण ना कोण तरी 

शेक गाजयता न्हय ? आपल्याकीन व्हडल्याक सलाम ठोकचो 
पडटाच न्हय ? दारां उगडचे पयलीं सलाम , दारां धापली तरीय 
सलाम ! जाय तेन्ना आनी नाका तेन्नाय सलाम ! आमकां 

म्हणून 
पर्यायूच ना . येता ताका सलाम ! वता ताकाय सलाम , भायर 

गेल्लो केन्ना भितर येत सांगू येता ? 
होमगार्ड : बाकीकडेन एक बरें , म्होडक्या खुरसाक कोण चेपें 

काडीनात ! 
पुलीस : तुकां कांय खबर ना . भितर जो हुलपला ताकाच कळटा हे . 
होमगार्ड : तुमी तुमचे भितर हुलपतात आनी आमी भायर भितर करपतात . 

आसू . ह्या थंड रानान तरी जळपाच्यो गजाली नाका . 
पुलीस : पूण सांगता , तिका कांयच कळूक दिवं नाका आंऽऽ . बेश्टोच 

टायम पास म्हणून हे सगळे करप . 
होमगार्ड : 

आतां हे सायब म्हणून सांगता म्हण आयकुपाचे काय ... 
पुलीस 

: कसले सायब बीन घेवन बसला रे . ( खांदार हात घालता 

तुका सांगू बेश्टीच वळख करून दवरल्यार काय जायना . चडां 
चड केन्नाय एक मीस कॉल मारूंक मेळटलें . ना जाल्यार एक 

SMS तरी forward करपाक मेळटलो . 
होमगार्ड : पूण तिणे नंबर खंय दिला तर आजून ? 
पुलीस गॅरेन्टेड नंबर कसो काडचो तें आमकां शिकयता ? आमची 

वळखूच नंबरान सुरू जाता . 
होमगार्ड : आमचो नंबर केन्ना येतलो देवाक खबर ! 
पुलीस : म्हणजे तुवूय बी . 
होमगार्ड : हूं , तसलो न्हय , सिनियोरिटीन कामार फिक्स करतां म्हणला . 

व्हडल्या सायबान . बारा वर्सी जालीं आजून फिक्स ना . आयज 

करतां फाल्यां करता म्हण फक्त आश्वासनांच चल्ल्यांत . 
पुलीस : कर्फमेशन जायसर काय भानगडी करूं नाका . 
होमगार्ड : म्हणजे सगळ्यो भानगडी कर्फम जातकूच करतात तर ? 
पुलीस : म्हजें आयक , बऱ्याक पावतलो . ( पळयता ) हांगासर आता 

कोण्ण ना म्हणून सांगता , खुबशे जाण गर्व्हन्मेंट सर्विसेक 

आशिल्लेच डबल धंदो करतात . करचोय पडटा तो . 
होमगार्ड : हांव जाणां . चडशे जाण प्यून बी . ते मोटारसायकल / रिक्षांचें , 

गाडयांचे भाडे मारतात . क्लार्क आसतात ते प्रायव्हेट बिलां 
सेटल करतात . हेड क्लार्क आसतात ते लेटरां बी बरोवन 

दितात . ताच्याकीन व्हडले ... 
पुलीस राव ... राव ... राव . इतलेंच न्हय , मातसो वयर सर . डायरेक्टर , 

इन्स्पेक्टर .. असल्या मोट्या खुर्त्या वयले लोकूय बऱ्या बऱ्या 
धंद्यात लक्ष घालतात . कांय जाण मीनाच्यो खणी तर काय जाण 
बिल्डर .. कांय जाणांचे ट्रक तर काय जाणांचे प्लॉट . आयज 
काल एकट्याचे जोडीन जाता कितें ? बायल भुरग्यांच्या नांवार 

करचें पडटा . 50/50 . इनकम टॅक्साकूय बरें ! रॉर करपाक ! 
होमगार्ड : हे सगळे धंदे उघडपणान करतात आनी ऑफिसाच्या कामाक 

लागली चुडटी ! 
पुलीस : adjust करचें पडटा . करूंकूच जाय . आतां लेगीत 

ह्या मतदानाच्या कामाक आयिल्ल्याचे काय जाणांचें मन 
धंद्याचेरूय आसतले . हे इलेक्शनाचे काम ना म्हुणूक जायना . 
पूण ते येवजिता आसतले ... ! ( येवजिता ) 


सगळे adjust 

होमगार्ड : येवजिता आसतलो भलतेंच . चोरयेचो मीनाचो ट्रक भरलो काय 

धरलो ? टॉयलेटान लेगीत मुतूंक वता आसताना उदका सारको 
पयसो कसो व्हांवतलो हेच चिंता आसतलो न्हय ? पूण म्हाका 

एक सांग ? असले जोडीचो उपेग कितें ? 
पुलीस : पयशाफुडें चिंतपाक वेळ कोणाक आसा ? 
होमगार्ड : 

: हय . सद्या टायमपास करपाक कितेंतरी जाय . कांय जाणांक 
गजाली तर काय जाणांक पयशे . 
( इतल्यान प्यून , पोलींग 1 , 2 आनी प्रिसायडींग भितर 

सरतात . ) 
पोलींग 1 : हात पाय वेवस्थीत धुतलो जाल्यार जागो धड ना . 
प्रिसायडींगः पूण म्हाका ती झर आवडली . कितले निर्मळ उदक . 
पोलींग 1 : अशें मिनरल वॉटर आमकांय मेळटा आता . 
पोलींग 2 : मिनरल म्हणून मेळटलें उदक पूण निर्मळ मेळू नाका ? आमचे 

कितें ! मेळटा तें उदक आमकां मिनरल वॉटरूच . 
प्रिसायडींगः रेल्वेत मेळटा तशें . प्रत्येक जाग्यार उदकाची टेस्ट वेगळी . नांव 

मात एकूच मिनरल वॉटर . 
होमगार्ड : आमच्याय गांवांनी अशेंच , धेप्याचे , साळगांवकाराचे , 

चौगुल्याचे , तिंबल्याचे . उदक एकूच . आनी नांवूय एकूच 

मिनरल वॉटर . मिनाचे उदक . दितां तें उदक . पियेवंचे पडटा . 
पोलींग 1 : तरी बरें येतनाच हांवेन दोन बाटल्यो हाडिल्ल्यो . 
पोलींग 2 : तशी गरजेक आमीय एक बाटली हाडल्या . सायब तुमी हाडलां 

बीं उदक ? 
प्रिसायडींग : ना . मेळटा ते पियेवपाचें . 
पुलीस सायब म्हजे कडेन आसा बाटली . 
प्रिसायडींगः तसलें हांव घेना आनी ह्यो असल्यो भानगडी करपाक तुका 

कशें जमता ? 
होमगार्ड : फिक्स जाला न्हय तो कामाक ! भानगडी करपाक मेकळो . 
पुलीस तशें न्हय सायब . व्हडल्यांनी घेतल्यार धाकट्यांकूय उमेद ! त्या 

निमतान एकाच मेजार बसपाक मेळटा न्हय . एक वेळ भुकेक 
रावो येता पूण तानेक न्हय ! 


: 


: 

( इतल्यान बाई हातांत मेणवात घेवन येता . ) आमोरी जावचे 

पयली बायल मनीस घरा पावता ती बरी . 
होमगार्ड : हय तर आमोरेची कसली लावां - भुतां लागत सांगू नज . 
पोलींग 1 : हांगा दोन पायांची भूतां आसात ती पुरो . 
प्यून : भुतां आनी मतां खंय आसात ती कोणाच्यान सांगू येता ? 
प्रिसायडींगः भुतां ? खंय आसतात तीं ! हांव जाल्यार मानिना . 
पोलींग 2 : मानचे पडटा सायब केन्ना केन्नाय . 
पोलींग 1 : ही दोन पायांची भुतां आसात तितली पुरो . ती आमकां 

वयर सरूंक दितात ? म्हजी सिनियोरीटी आसतानाय म्हज्या 

ज्युनियराक प्रोमोशन दिलें तांणी . 
प्यून 

: म्हणजेच भूतां आसतात . 
पोलींग 1 : I don't care . हांव तांचेर ना . म्हजें प्रोमोशन आडावन तशें 

म्हजे काय व्हडले लुकसाण जावंक ना . भाटां - बेसां आसात 

म्हाका . पयशे उणें नात म्हाका . 
होमगार्ड : ( आपले भितर ) हाचोय बी भाटां - बेसांचो जोड धंदो चलता 

आसतलो . 
पोलींग 1 : तशें मावोडेय खूब मेळ्ळां . मेळ्ळा म्हणजे झगडून घेतला , , 

हक्कान . एकलोच जावंय उरला हांव . 
प्यून 

घर जावंय ? काय येवन वचोन जावंय . 
पोलींग 1 : जा म्हण्टालेत म्हाका घर जावंय पूण जालोना . त्या घरांत आता 


कोण ना . 


प्यून : तेच सांगता तुमकां . कोण ना अशें म्हणूं नाकात . आस ती . 

उरताच घरांत . आतां ही शाळा , म्हाका दिसाना हांगा कोण 

शिकता आसतली म्हणून . हे मसुडेत येतलो कोण ? 
बाई मसुंडी ? म्हणजे आमी हांगा मसुंडेन आसात ? 
पुलीस : तूं भियेवं नाका भुतांक . हांव आसताना . 
प्यून : भुतां म्हण्टात ती आसात . कोण कोणाच्या रूपान दिसात सांगू 

येता ? 
पोलींग 1 : हाव मानिना असल्या भुतांक ! 
प्यून ना मानपाक तुवे खरी भुतां खंय पळयल्यात ? 


: 

: 


: 


पोलींग 2 : तु खऱ्यांनीच पळयल्यांत भुतां ? 
प्रिसायडींग : आमोरेच्या वगतार कसल्यो भुतां - खेतांच्यो गजाली करतात . 

बो गजाली करात रे . 
बाई : हय फुलां , फळांच्यो , जेवणा - खाणांच्यो गजाली करात मरे . 
प्यून : आमोरेच्या वेळार रानान असोच फुला - फळांचो , जेवणा 

खाणांचो वास येता . तेन्ना बरो वास येता अशें म्हणूंक जायना . 

भुतां जेवतात खंय ! 
पोलींग 1 : हांवें म्हजे पुरतें टिफीन हाडलां . पुरो म्हाका . 
पोलींग 2 : खरें म्हणल्यार बाईनी बी कितें हाडपाक जाय खावपाक . 
बाई घराकडेन लागी जर पोलींग स्टेशन आशिल्लें जाल्यार हांव 

कालयल्ले फोव घेवन येवपाची . 
पुलीस : आमकां असल्यो नायटी मारपाच्यो संवय . आमी सगळे तयारेनूच 

येतात . 
होमगार्ड : आमकांच उपाशी रावपाची संवय . बारा वर्सा जालीं . काडटात 

उपास आमी . 
बाई : जेवणा - खाणाचें कितें ? 
प्रिसायडींग : आरे जेवणां - खाणाचें कितें व्हडले घेवन बसपाचें ! एक रात 

वेगळो अणभव म्हण घेवपाचो . 
प्यून : सायब , इलेक्शना आदली रातूच म्हत्वाची . एकदां आमी 

दादाच्या मतदार संघान गेल्ले इलेक्शनाक . तर ते रातीक सगळी 
सोय केली . हाची ( चिकन धाडायता तसो हाव भाव ) , हाचीय 
( सोरो पिवपाचो हाव भाव ) , हाची ( बोट नाकाचेर दवरता 
आनी काडटा ) सोय करपी तो .. ते रातीक धुमशण ... 200 
मिटराभायर . दुसरे दिसा झाडून मतां . चिकन बिर्याणी सोरो ... 

दादाच आमचो बरो . 
पोलींग 2 : ते दादा गेले आनी ती मताय गेली . आतां सगळ्यांक बाबा 

पुता , ताई - भाई म्हणचें पडटा . 
पोलींग 1 : जें ना ताचेरूच चड उलयतात आमी . टायम वेस्ट असल्या 

कामाक . लागी घर ना , दुकान ना , लायट ना , टिव्ही ना . दोळे 
काडिल्ले भशेन जाता . 

होमगार्ड : म्हाका जाल्यार ह्या काळखांत दोळे आयिल्ले बशेन दिसता . 
प्रिसायडींग : काळोखूय म्हण सुंदरूच दिसता . खूब तेंप जालो तसो काळोख 

पळयल्यार . 
बाई कथा कविता बी बरोवपाक असले गांव बरे पूण बाकीच्या 

कामांक न्हय . हांगासर कोण शिकोवंक सुद्दा येवंचो ना . 
प्यून 

ह्या मसणांत आनी शिकपाक जाय . आमकांच हांगा धाडून बरो 

धडो शिकयलो . 
प्रिसायडींगः तशें कितें तर दर एक अणभव शिकपा सारकोच आसा . 
पोलींग 1 : आमकां आतां कित्याक शिकपाक जाय कर्माक आनी शिकून 

कितें फायदो आसा ? 
बाई : शिकिल्लें केन्ना फुकट वचना . ( पुलीसाक ) खरें न्हय ! आतां 

होच पळय हो कितलो शिकला - ताणे 
होमगार्ड : आसूं आसूं . मनशान जात आनी शिक्षण केन्ना वयर काडची 

न्हय खंय . ( पुलीस मान सकल घालता ) आपूण खालते मानेन 

रावता तेंच बरें . कितें म्हण्टा सायब ? 
पोलींग 2 : सायब , तुमचे शिकप कितलें मेरेन जाला तर ? 
प्रिसायडींग : MSc . PhD . डॉक्टरेट केल्या हांवेन . 
प्यून : पळयलें . इलेक्शनाच्या निमतान दोतोरांक सुद्दा कसली कामां 

करची पडटात सांगू नजो . 
प्रिसायडींग : हांव तसलो दोतोर न्ही . पूण हे काम आवडटा म्हाका . 
पोलींग 1 : पूण म्हाका हे काम मनापासून आवडना . 
प्यून : तशें तुमचे आवडीचे काम आजून खंय जालां तर ? 
पोलींग 1 : कसलें तें ? 
प्यून प्रोमोशनाचें ! म्हण्टा म्हणून रागार जावं नाकात . देव खय 

एका हातीन दिता आनी दुसऱ्या हातीन घेता . म्हजे एकलो 
वळखीचो आसा . सचिवालयांत बऱ्या बऱ्यांची कामां करून 
दिता . तुमचीय फायल खंय अडल्या ती सांगात . जमता जाल्यार 

करूया . म्हाका कांय नाका . पूण सायबाचें कितें तें पळयात . 
प्रिसायडींग : आरे तूं सरळ सरळ भ्रष्टाचाराच्यो गजाली करता मरे . 
पोलींग 2. : आयज काल भ्रष्टाचार शिश्टाचार जावंक लागला . भ्रश्टाचार 

होमगार्ड : 


करपीच चड तोपयो घालतात तो तरी कितें करतलो . तो 

प्यून 
ह्या मेजावेलें त्या मेजार करपी . 
प्यून आनी मनान हाडल्यार फायली कश्यो नाच्च करच्यो तेंवूय 

खबर आसा आमकां . फायल अशी व्हरून गुड्ड्याक मारपाची 

की सायब रिटायर्ड जालो तरी सायबाक मेळपाची ना . 
प्रिसायडींगः ते खातीर आता सगळेकडेन कंम्प्युटराचेर कामां करपाक जाय 

ओनलायन . 
पोलींग 2 : कंम्प्युटराकूच देवस्पण करपी थोडे नात . म्होड तोड करपीय 

लोक हांगा आसात . 
प्यून कसलो सो आवाज आयलो . आयकलें तुमी ? 
पुलीस हैं , कसलो आवाज ? हांव आसताना आवाज ? ( बाईकडेन 

वता ) 

आवाज आयलो खरो . कोणूय जनावर गेला आसतलें . 
प्यून 

: हॅ ऽऽ . हांवेन सारकें आयकला . ढब जाला . 
पोलींग 1 : आंबो बी पडला आसतलो . 
पोलींग 2 : अशें खट खूट जाताच . हो जागोय तसो आमकां परकी . 
प्रिसायडींगः तशी भियेवपाची काय गरज ना . 
पुलीस 

कोण एक भियेवपाची गरज ना . उखलून घालूया . 
प्यून : उखलून घालपाक कितें फातर ! ( परतून आवाज ) 

आयकलो ? 
बाई : म्हाका भय दिसता . ( मोबायलाचेर यत्न करता ) म्हाका भय 

दिसता . 
प्रिसायडींग : बेठोच बोवाळ करूं नाकात . 
पोलींग 1 : शांत रावात पळोवया . थंडसाणेन आयकयात . 
होमगार्ड : थंडसाणीन आयकल्यार आनीक कितलेशेच आवाज येतात . 
प्रिसायडींग : हय किडींचो , घोटेरांतल्या सुकण्याची चीव - चीव काय चानी ? 

घुघूम ? म्हुण्टकूच आमचे वांगडा सुकणी , सावदांय काळखान 
रावतात . एकठांय एकामेकाक जाग हाडटात . ( मोबायल 

काडटा ) खरे म्हळ्यार हो आवाज रिकोर्ड करपासारको . 
पोलींग 1 : आमी डिस्कव्हरी चॅनलवाले न्हय . खरो आवाज येता जाल्यार 

आयकयात . 


: 


इ 

प्यून 


पोलींग 1 : 


होमगार्ड : खरो आवाज आयकुपाक म्हण कितली मजा येवपाची ? 
पुलीस : कोण तो येवंदी हांगासर एक एकल्याक फारान मारतलो . तूं 

हिका भेश्टावंक सोदता ? 
होमगार्ड : हांगा कोण कोणाक भेश्टयता तेंच कळना जाला . 

: पूण हांव तुमकां खरेंच सांगता . अशेंच एकदां आमी रानांत 
गेल्ले . फॉरेस्ट मिनीस्टराक लाकूड हाडपाक . झाडाक खरवत 
मात लायल्या , खळा खळा घोसो घोसो ऽऽ जालें . दोन तीन 
झाडांचेर धुमशेणां , म्हणल्यार वानर न्हय , म्हणल्यार वनमनीस 
न्हय म्हणल्यार ... कोण तेच कळाना ... आमी आनी रावल्या ? 

फुज्यो . 
बाई : म्हाका भय दिसता . म्हाका घरा पायात . 
पोलींग 2 : आगे ह्यो असल्यो गजाली मनार घेवपाच्यो नासतात . 

असल्या गजालींनी कोण भियेता ? वगी राव थंय . आनीक 

टेन्शन हाडूं नाका . हांव भियना कोणाक ! 
होमगार्ड : आनी भियेलो तरीय भियेलो म्हण दाखोवं येता ? 
प्रिसायडींगः पुरो आं ! गरजेभायर फालतू गजाली करपाक लागल्यात आमी ! 

पुरो ! 
प्यून : पुरो जाल्यार पुरो आमकां कितें ? पूण असले आडवाटेर , 

रातचो - बितचो कोणेंय हात दाखयलो जाल्यार केन्नाच गाडी 
उबी करूंक जायना . पयलीं ड्रायव्हर म्हण काम केला म्हणून 

सांगता . 
होमगार्ड : ड्रायव्हराच्योच गजाली नाका . प्यून म्हण काम केला त्योय 

बो गजाली सांग मरे ? 
प्यून 

: सांगता , एक एक सांगता आपूण मेल्याबगर सर्ग दिसना 

खंय . 
होमगार्ड : म्हणजे तूं मरून जितो जाला ? आनी आता आमकां सर्गाच्यो 

गजाली सांगताय ? 

( बाई कडकडटा ) 
पुलीस : आगे बाई तो खऱ्यांनीच प्यून . बेश्टीच कडकडटा 

कित्याक ? 

: 


होमगार्ड : कोण प्यून जावन गजाली सांगता , काय पियेवन गजाली सांगता 

देवाक खबर ! 
प्यून सांगता न्हय ? देवाचीच खबर ती . एका वर्सा अशेच आमी 

दोग जाण एका गांवांत गेल्ले . प्लॉट घेवपाक , मसुंडेकडेनूच 
प्लॉट . गांवांतले कोणूच घेवपाक तयार नासले . आमी गेले . 
बारा वरांच्या कडार . मळार पयस कोण तरी दिसलो . ताका 
विचारपाक म्हूण फुडे गेल्यार खंयचेकडेन कोण्ण ना . अशें 
आसता . सगळे फुड्यान दिसता . कांबळ , दिवटी , हातान दांडो , 
केन्ना केन्ना विडी लेगीत मागता . मुकाट्यांनी काडून दिवपाची . 

घरामेरेन पावपाक येता . 
बाई : कोण तरी पयसुल्ल्यान हे वाटेन येता सो दिसता . 
पुलीस : खंय ? कोण ? हांव पळयता ताका . 
प्रिसायडींग : वगीच गडबड करूं नाकात . आमी पळयता . 
पोलींग 1 : हय मरे ऽ कोण तरी येतासो दिसता खरो . 
पोलींग 2 : आसतलो कोणूय . सायब बीन . 
प्रिसायडींग : म्हाका दिसना . तांणी म्हणिल्लें मोबायलाचेरूय अपडेट्स 

दिल्यार जाता म्हण . पूण रेंज ना हे ताका खबर ना दिसता . 

असल्या वगतार कोण येत काय ? 
प्यून 

: कसलो रकाद बी घेवन येता काय ? 
पुलीस ह्या वगतार आनी म्हजे घरचो रकाद ना . घरची सगळी बरी 

आसात . 
पोलींग 1 : हांवेन घरा सांगला . वेळ आयल्यारूच मीसकॉल मारात 

म्हण .... 
प्रिसायडींगः खरें म्हणल्यार ह्या वातावरणान कसलेच मीस कॉल लेगीत 

नाका दिसता . सगळे शांत . 
बाई : घरांत अशेंच केन्नाय एकामेकाचें पेट्टकच मागीर शांत जाता 

तशें ! हो बीन येता काय ? बेश्टोच दुबाव सो ? 
पुलीस : तो आयलोच जाल्यार तूं सांग , हांगा काय भंय ना म्हण . 
बाई तोच तर खरो भंय . ( कडेक वचून रावता ) . 
प्यून 

: वगीच कित्याक कितें मस्ती करूं नाकात . तोंडाक येता तें 

उलोवं नाकात . कोणूय कसल्या रूपान येवं येता . उजवाड लागी 


होमगार्ड : 


: 


: 

लागी येता . उजवाड फुड्यांत येता ... उजवाड पावलो . 
होमगार्ड : ( उबार वता ) दिसपाक म्हातारोसो , हय कंदील ! कंदीलूच 

तो ! 
प्यून सारखें पळय , कंदीलूच काय आनीक कितें आसत . 

दिवटीबीन . 
होमगार्ड : हातान दांडो दिसता ... आनी खांदार कांबळ कशी ... आनी 

दुसऱ्या हातान ... ? शू ऽऽऽ तो येता . 
पुलीस सायब तूं सांगता जाल्यार ( आर्म दाखयता ) भायल्या भायर ... 

कळचे सुद्दा ना कोणाक . 
प्रिसायडींग : बेश्टोच हातघाई नाका . आबूज जावंक नाकात . 
पुलीस : ( बाईक ) तूं भियेवं नाका हांव सांबाळून घेता . 
पोलींग 1 : कोण तो येतलो . कित्याक व्हडलो बोवाळ करतात ? 
पोलींग 2 : तरीय पूण कितलेय जाल्यार में रान . एकलो फुडें आनी बाकीचे 

सगळे फाटल्यान येवन घुरी घालीत जाल्यार ? रानांनी चडशे 

तसलेच लोक आसतात खंय ... कोण ते ? 
प्रिसायडींग : नक्षलवादी ! पूण हांगासर तसो काय भंय ना . आनी भंय 

आशिल्लोच जाल्यार चड पुलीस आसपाचे . हे मतदान केंद्र 

तशें संवेदनशील न्हय . 
पोलींग 2 : शस्त्रां केन्ना कोण खंयसून उडयत सांगू नजो . आमी तयारेन 

राविल्ले बरे . 
होमगार्ड : 

तो पावलो हुंबऱ्यार . ( जाण्टेलो मनीस येता ) 
जाण्टेलो : मातसो वगत जालो येवपाक . हालींसराक दोंगरांतल्यान रातीचे 

चलपाची तशी संवय म्होडल्या . केन्नाय आडेकडेक आमोरेर 
मडे लासपाक वगत लागलो जाल्यारूच हांगा उरपाचें . तुमी 

येवपाचे आसात म्हण खबर आसली . केन्नाशे पावले ? 
प्रिसायडींग : आमी तशे पळोवंक गेल्यार चड वेळ जावंक ना . 
प्यून : ( पायांकडेन पळयता . दुबावता ) 
जाण्टेलो पावस पडलो . आंगवणेचो पावस तो . त्या पावसातले पाय 

आमी धुनात . पूण तुमी हात पाय धुवन नितळ आसात . बरें 

जालें . म्हाजें अर्दै काम जालें . 
पोलींग 1 : तुजें कसले काम हांगासर ? 


: 

पुलीस पोलींग स्टेशन हे . बेकायदेशीर भितर सरपाक बंदी आसतनाय 

बी तूं ? 
पोलींग 2 : आसूं जाण्टेलो तो . आमोरेच्या वगतार कोण कसल्या रूपान 

भितर येत सांगू येता ? 
प्यून : व्हडलो धेंपो कसो उलयता मरे तूं ? 
बाई : पूण तुमी कोण ? आनी अशे राती तुमी हांगा येता म्हणजे 

कसलो रकाद बी घेवन येवंक ना मूं ? 
जाण्टेलो : तुमी आमच्या गांवान परकी , देव मनीस कशे . म्हणलें तुमकां 

मेळून खबर वासपूस घेवंची . परकी मनीस आमकां देवा 


समान . 


प्यून : ( आपले भितर ) परकी मनीस देवा समान काय देवाचें सामान 

बळी दिवपाचें ? 
जाण्टेलो : चलात इल्लें इल्लें जेवन घेयात . जमता तशें केला . ( जीन्नस 

काडटा ) भाकर , चटणी , आमीच केल्या . तशें तुमचे जिबेक 
जाय तशें पिकाना आमचे कडेन . पूण पिकता तितून गरज 

भागता आमची . 
पोलींग 2 : हांव रातचो जेवीना . तशें लायट खावपाक आसा म्हजे 

कडेन . 
होमगार्ड : तसो जेवंक मेळ्ळ्यार हांव जेवता . पूण वेळार जेवंक मेळटा 

खंय ? पळोवया ! ( जेवण पळयता ) 
प्रिसायडींगः पळोवया . इतल्या व्हडविकायेन हाडलां तुवें . टेस्ट करूया . 
बाई : हे इतलेंय सगळे तुमीच रांदलां . दादल्या मनशान ? 

एकट्यान ? 
जाण्टेलो : ना आमी दोगांयनी . जाण्टेलेन जमता तशें हात बोट लायला . 

कोणाच्याय ताळ्यार पडटा तेन्नाच देवाक पावता . 
प्यून आमच्या ताळ्याक लागता शें दिसता ! 
जाण्टेलो : ( होमगार्डाक ) तुका भाकर ? 
प्यून 

भाकर बरी . 
जाण्टेलो : ( आनीक एक जिन्नस काडटा ) ही गोड भाकरी घेयात . 
पोलींग 2 : आसूं आसू . आमी आमकां जाय तशें घेता मागीर . 
प्यून : हय आप - आपल्या दुयेसांप्रमाण जेवण घेवपाक जाय . थोड्याक 


: 


: 

साखरेचे दुयेंस तर थोड्यांक दुबावाचे दुयेस . देव दिता आनी 

देंवचार नाडटा अशी खबर . ( पोलींग 1 कडे पळेता . ) 
जाण्टेलो : ( पुलीसाक ) तूं कितें खावपी ? 
पुलीस : भुकेक आमी वागाक सुद्दा खायन . 
प्यून : वागाचे एक मात बरें ! भूक लागल्या म्हणून वाग तण 

खायना . 
जाण्टेलो : तुमी खायात . 
प्रिसायडींगः घेता आमी . पूण मुद्दाम तुमी हांगा येवपाक त्रास कित्याक 

घेतले ? 
जाण्टेलो : तरास कसले ? ही आमची पायां पोंदची वाट . 
प्रिसायडींगः तशें कोणेय आमचे खातीर जेवण करात अशें सांगूक ना मूं ? 

म्हणजे खंयच्याय राजकी फुडायन वा तांच्या कार्यकर्त्यान 

बी . 
जाण्टेलो हे ....... ना ... ना ... तसल्या कोणाक आमी आजून वळखाना . 

खरे सांगचेलें जाल्यार तेवूय आमकां कोण वळखनात . 
होमगार्ड : ( प्युनाक ) पळयलें . आपल्यो वळखी केन्नाच कोणाक 

दाखोवंच्यो न्हू . जाल्यार कांय जाण आपूण भाऊक वळखता , 
भाईक वळखता , ताईक वळखता म्हण फटाश्यो मारीत आसा . 

वदळच्यान . 
जाण्टेलो : ना . ना . हांव तसलो भितरले कातीचो न्हू . आमी आसा तशे 

हे पळय ! 
प्यून 

: तशें हांगासर कसले वारें आसा ? 
जाण्टेलो : वारे व्हांवता तशें सूप धरपी आमी न्हू . 
पोलींग 1 : एक दुकान ना हांगा . कसल्योच फॅसिलिटी ना . फोंडांत उडयल्ले 

बशेन घातल्या . हांगा फोंडांत आनीक कित्याक पोलीटीकल 


: 


वारें जाय ? 


: 


जाण्टेलो : फोंडूच हे सगळे . आमीच तयार केल्यात . . 
पुलीस चोर मीनाचो धंदो चलता बी हांगा रानान ? विचारता म्हण 

रागार जावं नाकात . 
होमगार्ड : दुबाव आनी चान्स घेवप हो हांचो धर्म . ते आपल्या धर्माक 


जागतात . 

बाई 


जाण्टेलो : 


: तशे सगळेच दुबावी आमी . वदळ तुमी ( जाण्टेल्याक ) येवंचे 

आदी तुमचेरूय दुबाव घेतालीं आमी . 
वळख दाखोवनूय मानून न घेवपी आसात खूब जाण ह्या 

संवसारान . 
प्रिसायडींगः तसो दुबाव घेवंक ना . पूण कितें करतलो . हे रान . एकूच पुलीस . 

सरभोंवतणी कोण ना . मतदान केंद्राचेर कोणेय हल्लो केलो . 
यंत्रणां उबारून व्हेली ! आमकां मारले ! सगळेच दुबाव . तशे 
पळोवंक गेल्यार आमीच एकामेकाक तशे आजुनूय अनवळ 

खीच . 
होमगार्ड : आनी एकामेकाची वळख करतात खरें पूण तिवूय अर्दकुटीच 

उरता . तसो कोण कोणाक सारखो वळखता ? जो तो आपल्या 

कामा पुरतो मामा . 
प्यून : आनी ताका पुरती आजी . ( बाईक ) तुका लागना गे बाये . 
पुलीस : ( बाईक ) तूं मनाक लावन घेवं नाका . 
जाण्टेलो : तूं म्हाका धुवे समान . अशीच दिसताली ती . 
पोलींग 1 : हांगा कोण कसो दिसता तें कशें कळटले ? 
जाण्टेलो : दिसता ते कळटलेच फाल्यां . आयची रात सत्वाची रात . 
पोलींग 2 : चडश्यो भानगडी मतांचे आदले रातींच जातात . सगळे कितें 

राजकारण ध्रुवतां तें रातचेच . 
प्रिसायडींग : पूण आमकां कांय ना ताचें . आमची एरीया मार्क केल्ली 

आसता . दोनशी मिटरा भितर कितेंय जालें जाल्यार आमी 

आडावंक शकता . ताचे भायर आमी कितें करतले ? 
पोलींग 1 : कित्याक म्हणून आमी नाका थंय लक्ष घालपाचें ? झक मारीना 

थंय . तें काय आमचे काम न्हय . 
पुलीस सायब तुमी केन्नाय ऑर्डर दियात . ( बाईक ) पळयच तूं . हांव 
कसो निवळायता तो एकएकल्याक . 

. 
होमगार्ड : आमचे आमीच पयलीं निवळपाची गरज आसा . 
जाण्टेलो : आमचे खातीर आयची रात तत्वांची आसा . 
प्यून : आमचोय भाऊय बी तत्वाचो मनीस . करीन ती पूर्व म्हणपी . 

जाती - धर्माचो भय घालून रातयां मतां फोडपी . इतलेंच न्हय ! 
मतां कितें सुकी ताळ्या सकयल वचानात . मताच्या टायमार 


: 

खंय खंय सोऱ्याच्यो भाटयो लावंच्यो हे आमकां खबर 


आसा . 


पोलींग 1 : भाई आसू वा भाऊ सगळे मेळून खाऊ . म्हणून हो देश असो . 

सगळे न्यायान आनी कायदेशीर जाल्लें जाल्यार अशेंच जा 

वपाचें . हांकां मतां घालून काय फायदो ना . 
होमगार्ड : ( प्यूनाक उद्देशून ) पळय हाचें मातशें जाग्यार घाल . एक एक 

मत म्हत्वाचे . 
बाई : तशें आमच्या एका मताक म्हण खंय किंमत आसा ? 
प्यून 

ना कित्याक ? फाटल्या पंचायतीच्या टायमार आमी आमची 
दोनशी मतां खंयसावन हाडली खबर आसा ? रोड कन्स्ट्रक्शनाचे 
लेबर . सगळे भायल्या राज्यांतले कामदार ! गांवाक गेल्ल्या 
सगळ्यांक ट्रकान घालून हाडले रातोरात . प्रत्येकाच्या हातीन 
दोन - दोन खरेले गांधी दिले . खंय आसा ? सगळी झाडून मतां 
पडली . पंचायत आमचीच घडली . ( जाण्टेल्याक ) हांगासर 

पावोवंक ना आजून गांधी ? 
जाण्टेलो : हो पळय पावला . ( फोटोकडेन पळयता ) हे कितें फोटू परते 

शे केल्यात . 
प्रिसायडींगः नेमाप्रमाण तशें करचें पडटा . बेश्टोच कोणाचो प्रभाव पडचो 

न्हय म्हण . 
पोलींग 1 : फोटू परतिल्ले 

फोटू परतिल्ले म्हणून घडोवंक जाय ते घडटलेच . 
पोलींग 2 : मतदान जावंक जाय तितलें जातलेच . 
बाई : मतां घालचे परस मतां व्यक्त करपाक दिवपाक जाय आसली . 

कितलें बरें जावपाचें ? 
जाण्टेलो : मतां दिवप म्हणजे तत्वांच न्हूं तर ? म्हणून तर ताका मतदान 

म्हण्टात . 
प्यून 

: हांगा पैशे खावंक मेळटा थंय तुजी तत्वां कोण खाता ? 

सगळ्यांनी एक मतान थरयल्यार कित्याक जायना ? 
पोलींग 1 : पूण एकमतान थरयता कोण ? एकमत आशिल्लें जाल्यार हे 

अशेंच जावपाचें . 
जाण्टेलो : हय , ह्या एकमताचो दिश्टावो तुमकां फाल्यां घडटलोच . 

आयची रात ही हे भुयेवयली सत्वाची रात . होमकांडाची 


जाण्टेलो : 

रात . कितल्याश्याच वर्सानी ही भूय भितरल्यान खतखतल्या , 
शिजल्या . जें शिजलां तें दर एका पानार वाडटले . फाल्यां हांगा 
झाडून एकमत जातलें ... पयलेच खेप हांगासर एकमत तयार 
जाला . हय पयलेच खेप हांगा एकमत तयार जालां . ( हळू 
हळू करून जाण्टेलो वता . प्रिसायडींग ऑफिसर भायर वचून 

ताका पळयता . ) 
प्रिसायडींग : हो मनीस काय हो एक हावेस ? प्रचंड इत्साशक्त आशिल्लो 

हो मनीस हांगा उरलोच कसो ? 
बाई : वदळ आमी ताचे पावलटीचेर दुबाव घेतलो पूण तो जी पावलट 

चलता थंय तर उज्याच्यो किटी उसळटात . ह्यो उज्याच्यो 

किटी ? कांय चैतन्याची कणां ? 
प्रिसायडींगः भर काळखेरातीर , ताचे पावलटी फाटल्यान उजो चलता . एक 

प्रचंड उर्जा ! तो पळय ताचे वाटेर होमकांड पेटला ... तें .. 
तें . 
आनी ते कोण ? कितलेशेच लोक आपली शस्त्रां , होमकांडात 
उडयतात . खंयचे हे लोक ? आनी तो , तो कोण ? वेगळोच 
सो ! त्या जाण्टेल्याकडेन कुशीक उबो आसा . एका निर्धारान ! 
शस्त्रसंधी करता . शस्त्रां उज्याक ओपता ... हय ... तो कोण 
तरी वेगळोच . आनी आवाजूय वेगळोच . ते सगळे जाण पेटोवन 
उठल्यात ... हय ... ! रानांत , ह्या उज्यांत ... सगळेच जाण 
पेटोवन उठल्यात . आतां तांचेच होमकांड जाला ... ही वयर 
उसळूक लागल्यात उज्याची ल्हारां .... 
( भितरल्यान होमकांडाचे मंत्र आयकूक येतात . मागीर 
होमकांडांतल्यान वचपी धोंड , धोलांचो , तशेंच हो ” ऽ होरोऽ 
असो आवाज वाडटा . ) 


( पयलो अंक सोंपता ) 

अंक दुसरो 


प्रवेश पयलो 


( फांतोडेवेलें मन प्रसन्न करपी अशें वातावरण . वातावरणाक 
सोब सारकें संगीत आयकूक येता . प्रिसायडींग ऑफिसर शॉल 
घेवन उठला . ) 


प्रिसायडींग : ( स्वप्नभास ) म्हजे जिणेतली ही सुंदर फांतोड . कितल्याशाच 

वर्सानी हो दीस उजवाडटा . हांगा सुकण्यांच्या नादान ही झाडां 
पेडां धोलतात , हे सुंदर वातावरण आनीक खंय पळोवपाक 
मेळटलें आशिल्ले ? हे सरभोंवतणी हांव पळयता तें जिवीत 

काय सपन ? ( परत न्हिदता ) 
होमगार्ड : ( स्वप्नभास ) ही फांतोड पावली 

खूब्ब दिसांनी गावली 
जिवीत संगीताची तार 

अशी कशी लागली ? ( परत न्हिदता ) 
बाई : ( 

( स्वप्नभास ) ही फांतोड कसल्याच घडयाळीच्या अलार्माविणे 
वाजली . फक्त निखळ वाऱ्याचो खळखळ . नळाची पिरंगण 
ना . किचनांतल्या गॅसीचो वास ना . चिकट साबणाचो हात ना . 
कालयल्ल्या पिठाचो नाखटाच्या खांचिंनी दाग ना . तापिल्ल्या 
तव्याचो धग ना . संवसार असोय आसता ? दंवान भिजिल्ल्या 
फुलपाख्याच्या थेंब्या सारखें ! रंगीत , संगीत . जिवीत सुंदर 
आसता ? ( स्वप्नभास सोंपता . सगळी न्हिदल्यांत अशें वाता 

वरण . ) 
पुलीस 

: ( उट्ठा . आळस झाडटा . व्यायाम केल्ल्याचो अभिनय . मदींच 

बाईक पळयता . मोबायलाचेर गिता सोदता . गीत लायता . त्या 
गिताचेर व्यायाम करता . ) 
( ह्या गितान सगळे जाण एक एक करून उठ्ठात . ) 

: 


दुसऱ्यांक 


प्यून : ( उठ्ठा ) कोणे रे सकाळी फुडें आरड लायली ? निकतोच दोळो 

लागतालो म्हाका . 
पोलींग 1 : रातभर न्हीद लागली ना ह्या जाग्यार . 
पोलींग 2 : जागो बदलतकूच अशेंच जाता . जांव कितल्याशाच तेंपान बरें 

गीत आयकलें . 
होमगार्ड : म्हाकाय कितल्याशाच तेंपान खूब बरे दिसले . 
बाई घर संवसाराचो हुस्को नाशिल्ल्यांक हे वातावरण खऱ्यांनीच 

बरें . 
प्रिसायडींगः घर संवसाराचो हुस्को सोडुनूच केन्ना केन्ना संवसारान जगचेंशें 

दिसता . 
पुलीस : आमी जगतात तशें केन्ना केना ! घर ना आनी संवसारूय ना . 

गरजेक पावता तो हो फोन . त्या - त्या वातावरणांत ती ती गीतां 

सोदपाची . 
पोलींग 1 : सोदून गावली जाल्यार तुमचे तुमी आयकयात मरे . 

कित्याक त्रास ? 
प्यून : तुमची असली गितां आयकून आमच्या पोटांत पडपाचें आसा 

कितें ? 
पोलींग 1 : ( बॅग सांसपिता ) हांगा तोंड धुतलो लेगीत जाल्यार बेसीन 

ना . चुकून पेस्ट हाडपाक विसरलो जाल्यार लागी कांयच 
ना . म्हजेखातीर ही पळय शुगर फ्री बिस्कीट . पूण खातलो 

कित्याबरोबर ? ( वता ) 
प्यून : चें ! च्या एक जाय आसली . च्या घेतकूच बाकिची सगळी 

कामां सडसडीत जाता . 
पोलींग 2 : पारत्या तोंडार गजाली करतात मरे आमी . पयलीं तोंड तरी 

धुवया . केन्नाच टायम जातलो . इलेक्शनाची तयारी करूंक 

जाय . 
प्रिसायडींगः राती आयिल्लो त्या जाण्टेल्याकूच सांगपाचे आमी सकाळी 

फुडें च्या घेवन यो म्हण . 
प्यून 

: पयशे घेवं आसले . एक वेळ भुकेक रावू येता पूण तानेक न्हू . 

( वता ) 

पुलीस : तुमचे सगळ्यांचे एके भशेन आनी आमची तरा एके बशेन . 

आमच्या फुड्यांत केन्ना आसता तेन्ना खावपाक टायम नासता 
आनी केन्नाय टायम आसता तेन्ना हॉटेलां बंद जाल्ली आसता . 

मागीर भुकेच्या पोटार केन्ना केन्ना आवाज चडटा . 
बाई : पूण भुकेचो राग घरांतल्या आयदनांचेर काडपाचो नासता न्हय . 

( वता ) 
पुलीस 

: तुवे अशें म्हणले ? 
होमगार्ड : 

तिणे तुका म्हुणूक ना . तिणे आपल्या घरांतल्या आयदनांक 
म्हणलां आसतले . सगळ्या घरांनी आयदनां एकामेकाक 

आपट्टातूच . तें व्हडले घेवन बसपाचें ना . 
प्रिसायडींगः चलात बेगीन . एक वर भर पयलीं तरी मतदानाची सगळी तयारी 

करपाक जाय . ( सगळे जाण वचपाक बाई येता . ) 
बाई : हय सगळी तयारी करपाक जाय पूण हांवेनूच . सकाळी फुडें 

पांचाक उठप , उदक - पाणी , भाजी - भाकरी , शीत - कडी हांवे 
एकल्यानूच करप . रांदपाची धावपळ आनी पोटांत कांयच 
उडयनासतना कामार धावपाची धावपळ . दनपरां धांवत धांवत 
घरा येवप . परतून किचन , भुरगी बाळां , कपडे आयदनां 
सगळे जळामळा आनी हांव पायांक चक्रां लायिल्ले भशेन 
संवसाराचें हें वजें ओडीत आसा .... कितलींशींच वर्सी जाली . 
घराकडल्यान कामार कामावेल्यान परत घरा . दोनूय कडेन फकत 
काम . काम आनी काम ... ! ( खंतीन बसता आनी परतून उठ्ठा ) ) 
आयज हांगा कितें करप ? काम करप काय कामाचो आनंद 
घेवप ? चलात म्हाकाय म्हज्या मतदानाची तयारी करपाक जाय ! 
एकमताची तयारी ! फकत एकूच मत ! ( आनंदान वता ) 


( प्रवेश सोंपता ) 

प्रवेश दुसरो 


( मतदान केंद्र दिसता . सगळ्यांनी आपआपल्या पदांचे बिल्ले 
लायल्यात . मतदान यंत्रणा तयार आसा . सगळे जाण आपआपले 
सुवातेर बसल्यात . थोडेशे गंभीर .... वाट पळयत . ) 


पोलींग 1 : मतदान सुरू जावपाक आजून एक वर आसा . कायद्यान सगळ्या 

पक्षांचे पोलींग एजंट्स बी पावपाक जाय आशिल्ले . मागीर 
येवन बोवाळ घालतले . हांव जाल्यार मागीर कोणाचें आयकून 


घेवंचो ना . 


पोलींग 2 : हांगासर पावता म्हणसर वेळ लागतलोच न्हय . आमकांच हांगा 

पावपाक कितल्यो कटकटी . तेंवूय एकमताखातीरूच न्हय ? 
प्रिसायडींग : लोकशायेंत एकमतूच जावप म्हत्वाचे . 
प्यून : हांगासरल्या एकामताखातीर इतल्योय सगळ्यो खटपटी . 

आमच्या पात्रावांच्या वोटींग लिस्टान आमी असली एक एक 

मतां हिसपाकूच धरीनात जाल्यार ! 
बाई : एक मताखातीर हांगा रावंचें पडटा . बेगीन जाल्यार पुरो . बेगीन 

घरा वचपाक मेळटलें . 
पुलीस : एकमत आसूं ना जाल्यार ना . आमची ड्युटी आमकां करूंकूच 

जाय . ( वता ) 
होमगार्ड : लोकशायेंत एकमत जावपूच म्हळ्यार भाग्याचें . कोण कोणाचो 

विरोधक ना . 
पोलींग 1 : आजून पोलींग एजंट्स ना . मॉक पोल घेवंक जाय ? पळोवपीच 

कोण ना जाल्यार दाखोवप कोणाक ? हांव जाल्यार मागीर 

कोणाक काय दाखोवंचो ना . 
प्रिसायडींग : कायद्यान ज्यो गजाली घडूंक जाय त्यो घडंकूच जाय न्हय ! 
पोलींग 1 : घडूंक जाय बी म्हण्टा ते सगळे खरें . कायद्याक धरून गेल्यार 

खूब कितें करूं येता . कायदो गाढव आसता खंय ! 
पोलींग 2 : पूण आमी न्हय मूं ? मॉक पॉल बीन सगळ्यो गजाली करपाकूच 

जाय .. लोकशायेची फॉर्मेलीटीच ती ! 
पोलींग 1 : तेंच हांव राती म्हण्टालो . फॉर्मेलीटींची सगळी एनव्होलोपां 

भरून दवरपाची . ही असली इलेक्शनां आमी खूब केल्यात . 
प्यून : तुमकां जाय तें करात . हांव प्यून . तोवूय बी सरप्लस . भर 

सामान म्हणटुकूच भरपाचें . वोत म्हणटकूच वोतपाचें . 
होमगार्ड : वगीच ओतारी कसो ओकूक नाका . हांगा खऱ्यांनीच तात्वीक 

प्रस्न उप्रासला . 
पुलीस : प्रस्न तात्वीक म्हण तुका कसो कळ्ळो ? हांव हांगा 

आसताना ? 
कितलोय जाल्यार हांव होमगार्ड . पयलीं मतदान तरी जावं दी . 

घरोघरी त्योच परी . 
बाई आमच्या घरांनी तशें इलेक्शन जायना . जो कितें निर्णय घोव 

घेता तो मानचोच पडटा . हुकूमशाहीच चलता लोकशाहीच्या 

नांवान . 
होमगार्ड : पळयलें ? लोकशायेन एकमताची कितली गरज आसा ती ? 
पोलींग 2 : मॉक पोल घेवपाक जाय . सायबान कितें तें करचें . हांव तयार 


होमगार्ड : 


आसा . 


प्रिसायडींग : ट्रेनींगे वगतार आमकां सांगिल्लें मॉक पोलाच्या टायमार कोणूच 

पोलींग एजंट घेवन हाजीर रावले ना तरीय मॉक पोल घेवपाकूच 
जाय . आमचे आमीच ! नेमाप्रमाण मॉकपोल चुकोवंक मेळना . 

कायद्यान करूंकूच जाय . 
पोलींग 1 : ट्रेनिगेच्या वेळार आमकां हेवूय सांगिल्लें की मतदार केंद्राचेर 

तुमची कसलीच गैरसोय जांवची ना . तलाठी लायट घालतलो . 
प्लंबर नळ घालतलो . जेवणा - खाणांची सोय जातली . शाळेंनी 
फॅन घालतले . यांव करतले , त्यांव करतले . गाडयांनी हाडटले , 
कितलीय रात जाल्यार आपआपल्या घरा पायतले - कायदो 

खंय न्हिदला ? 
प्यून 

खोरजता एकीकडेन तर खरपीता दुसरेकडेन अशी गत ! 
पोलींग 1 : जे म्हाका लागना थंय हांव रिस्क घेना . म्हजें काम करता 

मेकळो जाता . 

पोलींग 2 : आमीय बी तुज्याच मताचे . आपआपले काम सारकें केलें काय 

जालें . शेवटाक हें टीम वर्क . 
प्रिसायडींग : हय . पूण पयलीं मॉक पोल घेवयाच . ( इतल्यान जाण्टेलो 


येता ) 


जाण्टेलो : 


: 


होमगार्ड : ( जाण्टेल्याक ) यो . भितर यो . 
प्रिसायडींगः येयात भितर . पत्र बी घेवन आयल्यात तुमी ? 
जाण्टेलो : ना . हांव तुमकां भाकर घेवन येयला . 
पोलींग 1 : म्हळ्यार तूं पोलींग एजंट जावंक व्हय ? 

ना . हांव कोणाचोच एजंट न्हू . 
पोलींग 1 : पळयलें होवूय एजंट म्हणून येवंक ना . 
जाण्टेलो : हांव मनीसपणान भितर सरला . ( भायर वता . ) म्हाका सारकी 

खबर ना मतां कशी घालतात ती ! 
बाई सायब मॉकपोल हाकाच दाखयात न्हय तुमी . कोण येना 

जाल्यार . वगीच बऱ्या कामाक वगत कित्याक ? कायद्याचे 

कितें तें मात पळयात . 
जाण्टेलो : बऱ्या कामाक आनी वगत नाका . हे घेयात . तुमकां भाकरेचो 

आनी हो कसाय . आमचे कडेन हांगा च्या मेळना . 
प्यून 

: कसाय जांव ना जाल्यार घोड्याचें मूत ! ताळ्या सकयल 
वयतकूच जालें . सकाळच्यान जीव सामको हुन उदकाच्या 
घोटाक आशेला . 

( जाण्टेलो पोलींग 1 क च्या दिता ) 
पोलींग 1 : आसूं हांव च्या घेना . thanks . 
पोलींग 2 : पळोवया तरी हो कसाय कसलो तो ? ( पियेवंक वता ) 
होमगार्ड : “ सगल्या परस जिवाक बरो 

किरायत्याचो कोडू कसाय 

ही लोकशाय ... ' 
प्रिसायडींगः बरी ऽऽऽ जाल्या भाकर . इंगळ्यार भाजल्या ? 
जाण्टेलो : हय . तिणेच सगळी भुती तयार करून दिल्या . 
पोलींग 2 : इंगळ्यार भाजिल्ली भाकर आनी तणान भाजिल्लो बांगडो . 

दोगांयची रूच सोडूं नज . 

होमगार्ड : ( पोलींग 1 ) घेयात न्हय इल्ली . शुगर फ्रीच आसतली ही 

भाकरी . 
पोलींग 1 : ना . आसूं . खायात तुमी . 
पुलीस : ( येता ) वा भाकर . ज्युस्त टायमार पावलो मरे ! 
प्यून : हो तुजो हप्तो . सॉरी , सॉरी . तुजो हक्काचो वाटो काडून दवरला . 

घे . 
पुलीस : ( बाईक ) तुका दिली ? 
बाई : हय . बरी आसा . सदांच म्हणून आपल्याच हातचे खावन खावन 

वाज येता . एक दीस बरी कोणी दुसऱ्यान रांदून वाडचे अशेय 

दिसता . 
होमगार्ड : ( पुलीसाक हळूच ) सांग मरे तिका हांव आसताना भियेवं नाका 

म्हणून . 
जाण्टेलो : आं . एक याद जाली पळय . तिणें - जाण्टेलेन आपल्या हातान 

ही फुलां गुंथल्यांत . सांगलेलें हांवेंन तिका राती - धुये समान 
दिसता तसली आसा . रूपा गुणान आंगलोटीन . ही घे ... 

तुजेखातीर धाडल्या तिणे . 
बाई : ही ... वा ऽऽ ही रानान फुलतात ? ही रानफुलां ? इतली सुंदर ? 

पूण ... ताका ती आवडटलीं ? 
पुलीस घे तूं सुंदर आसा . ( बाई फुलां हातान घेता ) 
बाई ( आपउलोवप ) पूण ताका फुलां माळिल्ली आवडनात . तो 


बेश्टोच दुबावता . 


पुलीस 
बाई 
पुलीस 
बाई 


: 


: 


: कोण ? मिस्टर ! 
: हय , पुलीशेंत आसता . तोवूय बी . 

बकल नंबर कितें ? खंयचे बॅचीचो ? 
बॅच खबर ना . पूण चार - पांच वर्सी जाली कामाक 

लागल्यार . 
: घरांत हरेसमेंट बी ? 
: पयलीं बरो दिसलो . मागीर मागीर बेश्टोच दुबाव घेवपाक 

लागलो . 
नक्की कितें करता तो ? 


पुलीस 
बाई 


पुलीस 

बाई : ही असली फुलां माळू नाका म्हण्टा . 
पुलीस : फुलां ? माळू नाका ? कित्याक ? 
बाई : ही असली फुलां , ती तसलीं बायलां माळटा म्हणटा . 
पुलीस : खंय ड्युटेर आसता ? 
बाई चार -पांच वर्सी पयलीं आसलो वास्को - बायणा . सद्याक 

कुडतरी - मायणा . 
पुलीस : रेब्यान साळकाय फुलतात हे ताका सांगपाक जाय . 
बाई : सांगून कोण आयकता ? हांव एकटें पडटा . म्हज्या मताक 

किंमत ना . ( वचपाक ) 
जाण्टेलो : माळ तूं फुलां . धुयेचे यादीन तुका धाडल्यांत . तिका फुलांचो 

खूब घोस्त . झडलेल्या सगळ्या तरेच्या फुलांची घरांत सुकी 

रास जाल्या आतां ! 
बाई : तुमी दिल्ल्या फुलांक हांव ना म्हणिना . 
पोलींग 1 : प्रिसायडींग ! मॉक पॉलाचें कितें ? 
प्रिसायडींग : आमीच करूया . 
पोलींग 2 : जाय जाल्यार हांकां दाखोव येता आमच्यान . 
पोलींग 1 : पूण हो एजंट न्हय . कायद्यानूच जावंक जाय . 
प्यून 

: सगळेच कायदे घेवन बसले म्हण जाता . कायदो आसाच पूण 

आपल्याक जाय तशें करपाकूय मेळपाक नाका ? वगीच निवडून 

येवपाक लोक खटपटी करतात ? 
पोलींग 2 : तशें न्हय रे . हे बाबा इलेक्शन कशें जाता , ह्या उमेदवारांक 

कोणी आदी - पयलींच मतां घालूक नात . ते दाखोवन परत मतां 
कशी घालतात . ती मेजतात कशी ? तांचो रिझल्ट कसो जाता 
हे सगळे दाखोवन परत आसा तशें मतदान सुरू करूं नाका ? 

खरें मूं हे सायब ? 
पोलींग 1 : पूण हे सगळे पळोवपाक एजंटूच जाय काय नाका ? 
प्रिसायडींग : जायच अशें ना . 
पोलींग 1 : मागीर करा तर तुमकां जाय तशें . ते म्हजें काम न्हय . ( उठा ) 

हांव प्रिसायडींग ऑफिसर आशिल्लो जाल्यार ? 
होमगार्ड : सायब तुमी हो मॉकपोल हाका ( जाण्टेल्याक ) कित्याक 

पोलींग 2 : 


दाखयनात . आमी मतदान तर करिनात न्हय . 
पोलींग 2 : तशी ही ओपन गजाल . मतांचो हक्क जसो मतदारांचो तसो 

मतदारांचोय हक्क उरताच न्हय पारदर्शकता पळोवपाचो ? 
प्रिसायडींग : घेवया रिस्क ? 
पुलीस 

घेयात तुमी , आमचे आमीच आसा . सांबाळून व्हरूया . 
पळयात तुमकां कशें दिसता तें . आमी आसाच . तशें म्हाका 

दिसाना आमी कितें वायट करता अशें . 
बाई : कोणे विचारले जाल्यार मतदार जागृतीचो एक भाग म्हणून 

केलां म्हणचें . म्हाका जाल्यार दिसता तुमी घेयात मॉकपोल . 
पोलींग 1 : हांव असल्या कामाक ना . म्हजें काम न्हय . हांव रिस्क घेना . 

( वता ) 
प्यून : म्हणून प्युनाचे काम सदांच बरें ! कसलीच रिस्क ना . हाड रे 

दामू , हाडलें दामून . दवर रे दामू , दवरलें दामून . चड पगार 

घेता ताका चड टेन्शन घेवचंच पडटा . ( वता ) 
प्रिसायडींगः बाबा तुमी अशे हांगा रावात . तुमकां मॉक पोल म्हळ्यार 

कितें तें दाखयता . ( दाखोवप चालू आसता . तें निवेदन , जाय 
जाल्यार स्क्रीनीर मतदान कशें जाता ते दाखोवप . जाण्टेलो 

सगळी प्रक्रिया उत्सुकतायेन पळयता . खोशी जावन . ) 
जाण्टेलो : वा ऽऽ . आयज मेरेन आमी अन्न पाणी दान करीत येयल्यात . 

मत दान करपाचें आसता हेवूय कितलें पवित्र काम . पयलेच 
खेप आमचे कडेन हे पवित्र काम जाता . हय हांगासर पयलेच 
खेप एकमत जातले . ( वता . ) 


( प्रवेश सोंपता ) 

प्रवेश तिसरो 


( तेंच मतदान केंद्र . दनपार जायत आयली तरी तें एक मत 
जावंकूच ना . कांय जाण मातशे बेजार जाल्यात . ) 


प्रिसायडींग : पयली दोन वरां अशीच गेलीं मरे . 
पोलींग 2 : दनपार जायत आयली तरी खंय पावलो काय आमचो 

मतदार . 
पोलींग 1 : एकूच मत न्हय तें ? मागीर तो राजाच कसो येतलो . आमकां 

मात त्रास हांगा . 
प्यून : निदान हांगा तरी सगळ्यांक सारखें . गरीब आसू गिरेस्त मत 

एकूच . 
पोलींग 1 : फिंर्गी आसताना खंय बरें आशिल्लें खंय . फक्त शिकिल्ल्यांक 

ऐप्रेगादांक आनी भाटकारांकूच मतां . बाकिच्या मतांक कुत्रोय 

विचारी नासलो . 
पोलींग 2 : आजून म्हणून तशी भाटकारशाही खंय गेल्या ? 
होमगार्ड : भाट गेलें पूण भाटकारपण उरलें तशें ? 
पोलींग 1 : तूं कोणाक म्हण्टा रे हैं ? 
होमगार्ड : तुमकां खऱ्यांनीच म्हुणूक ना ! 
प्यून : ( हळूच ) मावोडेचें भाट आनी अडेचे भाटकारपण . 
पोलींग 1 : हक्कान घेतलां हांवेन . वगीच कित्याय कितें उलोवं नाका . 


बेकार आसात म्हणून . 


पुलीस 


बाई 


: तशे आमी सगळेच ऑन ड्युटी आसा . बेश्टेच उबे दिसले 

म्हण बेकार ना . कळ्ळे ? 
: आसूं बेश्टोच कित्याक वाद घालतात ? कोण कोणाची आमी ? 

अशें झगडून कितें फायदो ? 
: तुज्या उतरा खातीर हांव वगी रावता . होमगार्ड जालो म्हण 


पुलीस 

कितें ? तो म्हजो मनीस सद्याक . 
पोलींग 2 : आमी सगळेच सगळ्यांचे म्हणात आनी वाद मिटयात एकदाचो 

बरेभशेन . एक मत जावन वचोनी . मागीर कोण कोणाचो ? 
प्रिसायडींगः पयल्या दोन वरांक एकूय मतदान जावंक ना . हे प्रिसायडींग 

ऑफिसराचे डायरेर आतां कितें म्हण बरोवपाचें ? 
होमगार्ड : बरयात एक वादळ आयलें आनी सगळे परत जाग्यार घालपाक 

टायम लागलो म्हण . 
पोलींग 1 : पळय , पळय , कसो सुबेज उलयता तो . हांव जर प्रिसायडींग 

आशिल्लो जाल्यार ... 
प्रिसायडींगः तशें तो चुकीचें कांयच उलोवंक ना . खरे म्हणल्यार ताणे 

सुवर्णमध्य काडपाचो यत्न केला . तुका सांगू , पयल्या दोन 
वरांक जर एक्कूय मतदान जावंक ना जाल्यार त्या वाठारान 
परत मतदान घेवचे लागता वा जागृती घडोवन हाडची पडटा . 
लोकांक जाग हाडची पडटा . तो अधिकार आमच्याकून वयले 
आसात तांचो . ताकाच मागीर जागृताय हाडची पडटा . ( जागृती 
अभियानाचो आवेश . ) 
आयकात . ह्या मतदान केंद्रावेल्या म्हज्या मतदार भावा 
भयणांनो . तुमी कसलोच भंय दवरिनासतना मतदान करात . 
हे पळयात मतदान हो तुमचो हक्क . ह्या हक्का आड तुमकां 
कोणूच आडावंक शकनात . तुमी कसल्याच दबावाक बळी 
पडूं नाकात . निर्भीडपणान भायर सरात . मतदान करात . मतदान 

करात ... मतदान करात ... ( बसता ) 
पोलींग 1 : इतलेंय करून मतदान जालें ? एक तरी मत पडलें ? 
बाई लोकांच्या कामा धंद्याचे दीस आसताना मतदान घेतकूच अशेंच ! 

सर्वेच्या टायमार कळटा आमकां तें . हे दीस लोकांचे शेता 

भाताचे ! 
पोलींग 1 

आयज काल कोणांक पडला मताचें । 
प्यून : चोराक पडला रातीचे , तशें घेतल्यांक पडला मताचें . 
पोलींग 2 : बहिश्कार बीन घातला आसतलो . 


: 


: 

पुलीस 


: 


प्यून 


काल बहिश्कार आनी बंद सदाचेच जाला आमकां . ड्राय दीस , 

सुकेदीस सगळेच सारखे . 
: मतांच्या टायमार बहिश्कार म्हणटा तें एक फकाण . धंदो 

जाला सगळो . सकाळी मतदानाचेर बहिश्कार घालचो म्हण 
गाराणे घालपी आमोरेचेर पाठींबो दिवपी गाराणे घालतात . 
सगळे फिस्कींग . मतां ओडून आनी फोडून हाडपाक कळपाक 


जाय . 


होमगार्ड : म्हाका दिसता मतां तयार जावंक जाय . खंयचोय रोपो 

किल्लतलो जाल्यार ताका उदक , माती , सारे सारखें पडपाक 


जाय . 


: 


: 


प्रिसायडींगः बरोबर तुजें . बऱ्या विचारांची बरी फळां मेळटली . 
पोलींग 1 : आतां सगळं संकरीत , हायब्रीड . सगळे मिस्तुरात . म्हणून हे 

अशें . धड कांय ना . 
प्यून बरोबर तुजें . आदी फकत बांगड्याच्या तेंपारूच बांगडे मेळटाले . 

आतां वर्स्यभर बांगडे ! तेळफळ घातले तरी रूचूच ना . 
पोलींग 2 : बांगड्याक रूच आसूं वा नासू हे इलेक्शन एकदां बरेभशेन 

पचोवन व्हरूया . मतदार राजा आयल्यार पुरो बेगीन . 
प्यून 

सद्याक हांव मातशी पासय मारूंक वता . तो आयल्यार 

कळयात . 
पुलीस : खंय वता रे ? 
प्यून 

: बांगड्याचे कडयेक तेळफळां हाडूंक . तुकाय इल्ली हाडूक 
फटाश्यो मारपाक ? 
इतले म्हणसर बाई मेजार तकली तेकोवन न्हिदिल्ली आसता . 

तिका होमगार्ड उठयता . ) 
होमगार्ड : उठ गे बाई . आयज आमगेर बांगड्याचें हुमण आसा . 
बाई : सॉरी आं . चुकून दोळो लागलो . 
होमगार्ड : दोळो चुकुनूच लागता न्हय गे . तुमकां संवय आसतली न्हिदो 

काडपाची . 
पोलींग 2 : न्हिदो काडपाची संवय म्हणजे सांजेच्या आदेसाक मातशी आड 

पडपाची संवय . 
पोलींग 1 : 

आसता एक एकल्याचे नशिबान . म्हजो बापूय म्हण्टालो 
म्हाका- टिचर जा . अर्दे आदेसाक कसलोय धंदो तरी करपाक 

मेळटलो . 
प्रिसायडींग : आरे , अशें म्हुणूं नाका रे तिका . 
बाई : तुमकां दिसतलें की आमी टिचर आमकां कांयच कामां आसनात 

म्हण . तांतले तातूंत बायल मनीस . सक्काळी पाचांक उठप , 
जेवण करता न्हाता धुतां म्हणसर टायम केन्ना जाता तो कळना . 
सदांच उपाशी पोटार शाळेंत . आमच्या फाटल्यान घरांत पार्ट 
टायम काम करपी वावराडी सुद्दा पोटभर सुशेगाद च्या पियेता 

आसतली . सांगतलो कोणाक ? 
पुलीस : तुजे सारखे आमीय बी . आमगेर घरांत उत्सव जाल्यार आमी 

सार्वजनीक उत्सवांक दांडे घेवन . केन्ना संपार गेल्ल्या लोकांक 
आडावंक . तर केन्ना यात्रेतल्या लोकां वांगडा आमीय बी . 
आमकांय दिसता संपकारांच्या संपान सामील जावंचें , ताळो 

सराटून म्हणचें मुर्दाबाद - मुर्दाबाद ! 
होमगार्ड : आतां खो घोशणा दिवपी मेळपाक कठीण ! 

( इतल्यान प्यून येता ) 
प्यून 

: कोण सांगता घोशणा दिवपी उणे जाल्यात म्हणू ! आमी तेन्ना 

भाऊखातीर काम केला तें ! तो मुख्यमंत्री जावंक जावंक आनी 
भायर पडलो त्या मंत्र्याची गजाल तुमकां खबर ना दिसता . तो 
भायर पडलो तेन्ना आमच्याय बाबून त्या मोतयां दोंगरावेल्या 
गांवांभायल्या सगळ्यांक मार्केटांतले कांदे - बटाटे कशे ट्रकांनी 
भरून हाडले मसुंडेत घोशणा दिवपाक . मेल्ल्याच्या नांवान 
अमर रहे , अमर रहे म्हणपाक . कितलेय जाल्यार ते भाड्याचे 
लोक . दोन चार फावटीं अमर रहे अमर रहे म्हणलें आनी 
मागीर मेला ताच्या नांवान विजय असो विजय असो - अश्यो 
घोशणा सुरू . कोर्तीचेर ( सोऱ्याची कुरू ) आसतकूच न्हिदलो 
मेलो सारखोच ! 

पोलींग 1 : हो आनी एकलो मतदार येवपाचो आसा तो खंय मेलो देवाक 

खबर . 
प्रिसायडींगः हे पळयात अशें तुमी उलोवंक शकनात . कितलोय जालो 

जाल्यार तो आमचो मतदार . 
पोलींग 1 : हांगा उलयलें म्हण तो आयकूक आयला ? आमकां हांगा 

तिश्टत दवरल्यात . 
पोलींग 2 : तरीय पूण दुसऱ्यांचे अशें फाटल्यान उलोवप बरें न्हय . 
पोलींग 1 : फाटल्यान उलोवपाचें ना जाल्यार ताणें फुडें येवं नाका 

आशिल्लें ? 
प्रिसायडींगः आमचो टायम आजून जावंक ना न्हय . सांजे पांच जायसर 

ताची वाट पळयत आमकां रावचंच पडटलें . 
पोलींग 1 : फकत एका मताखातीर ! तेंवूय इतल्या जाणांक हांगा झक 

मारीत दवरून . 
पुलीस सायब तुमी सांगता जाल्यार तो हांगा खंय आसा जाल्यार सोदून 

हाडूं ? ( आर्म काडटा ) दोन रावंड मारता . 
प्रिसायडींगः ते आमच्या तत्वांत बसना . तूं वचूं नाका . 

( बाई पुलीसाक वचूं नाका म्हण कुरू करता . ) 
पुलीस : तूं सांगता म्हण रावता . ( प्यून पळयता ) 
प्यून बायलेन बी वचोनाका म्हणला आसतले . 
पुलीस : कोणाक ? 
प्यून त्या मतदाराक ! फुडें काडपी जश्यो बायलो आसतात तशे फाटी 

ओडपीय बायलोच आसतात . अशें कोणीतरी म्हणला . 
पोलींग 2 : आतां नाका थंय ओढाताण करून काय फायदो ना . तें एक 

मत पडलेलें जाल्यार आमीय सुटलेले . 
पोलींग 1 : ह्या खातीर ही इलेक्शनां नाका दिसता . 
पोलींग 2 : एकूच नांव रोलाचेर . एकट्याचंच नांव म्हण कितले फावटी 

पळोवपाचें ? 
बाई शाळेनी तरी भुरग्यांची नांवां वर्सान वर्स बदलतात . नवीं नवीं 

नांवां वाचपाक मेळटात . 

प्रिसायडींगः तशें नांवान कांय ना . कर्तृत्वाक सोब सारखें नांव आसल्यार 

तें नांवूय सोबता . 
प्यून : तरी बरें लोक आतां देवा - धर्माची नांवां चड दवरिनात 

म्हणून 
सांग . आदी गांवांनी सगळे देव आनी देवी एकामेकांचो 

गाळयांनी उद्धार करताले . 
पुलीस : तुमकां सगळ्यांक नांवांची तरी वळख आसता . पूण आमची 

वळख नंबरांनी घडटा . नांवूच ना जाता . आनी मागीर फक्त 

नंबर ... आमकांय नंबर आनी कैद्यांकूय नंबर . 
पोलींग 1 : कितें करपाचें आसा ह्या रानाक वळख दाखोवन . वळखुपी 

नाका ? ह्या मार्क कॉपीचेर एकूच नांव . अनवळखी . कोण 

खंयचो येवन हांगा फोंडांत रावला देवाक खबर . 
प्यून आनीक जर नांवां ह्या रजिस्ट्राराचेर आशिल्लीं जाल्यार पळोव 

येताली . तशें सोयरिको बी करपाक असल्या पुस्तकांचो बरो 
उपेग जावं येता . नांव , गांव , वर्सा , पत्तो , फोटू सगळे पळोवंक 
मेळटा . उरता ती जात . आनी एकदां आडनांव कळ्ळ्या उपरांत 

जात लिपता ? 
होमगार्ड : जाती - पाती घेवन बसू येता ? मना - काळजां एकठांय जालीं 

काय जालें एकमत . ( पुलीसाक ) कितें म्हणटा सायब ? 
बाई : पूण जातीच्या नांवानूच फटोवपी काय उणे नासतात . फटोवपी 

खुबशे फावटी आपूण वयले जातीचोच अशें सांगून फटयतात . 
उपरांत आपली खरी जात दाखयता . तशी हांवें जात केन्ना 
मानुकूच नाशिल्ली . ( आपलेभितर ) आपलोच मनीस आपल्याक 

फटयता हें खूब उसरां कळ्ळे . 
पुलीस : म्हाका माफ कर . हांवें तुका फटयलो . फट मारिल्ली हांवेन 

बी.एस.सी. केल्या म्हण . हांव फकत धावी पास . शिकपाची 
खूब इत्सा आशिल्ली . घरांत पांच जाणां भांवडां . बापायची 
बेकारी आनी वाट्याक गरीबी . घरांत हांव व्हडलो . धावी पास 
जायना फुडें बापायन फोर्सार केलो पुलीसेंत वचपाक . म्हाका 
म्हजें मत उक्तावंक संदूच ना जाली . मोन्यांनी हांव धांवलो . 

मोन्यांनीच छाती फुगयली . तांकां परिक्षेक पास जावंक जाता 
तितली . मोन्यांनीच सगळे exercise केले . खरे म्हळ्यार ते 
exercise न्हय . हांव तळमळटालो म्हजी वळख दाखोवपाक . 
भितल्ल्यान ! अजून तळमळटा आनी भायल्यान फकत फटयता . 

पूण तुका फटोवंचो ना . ( ती उठून भितर वता ) . 
प्रिसायडींगः ( पुलीसाक ) प्रत्येकाक सूख दूख आसतातच . ह्या इलेक्शनाच्या 

निमतान काय आसना . तुका वळखुपाची संद मेळ्ळी . खरे सांगू 
तुर्वे तिका फट मारली ती फट नाशिल्लीच . ती तर तुजी खरी 
भितरली वळख . आनीक एक , खंयचंच काम वायट आसना . 

ल्हान व्हड तर आसचना . आपूण सोदचे आसता तें बरेपण . 
पोलींग 2 : हय खरें तुमचें . शेवटाक बरेपणूच उरतलें . 
पोलींग 1 : बरेपणां उरतात पूण कसली जाणात ? एकामेकाची बरेपणां ! तशें 

ह्या सेटअपांत सगळे जाण एकामेकाचे बरेपणूच घेवन रावंक 

सोदतात 
प्यून : मागीर तुमी कित्याक वेगळी चूल घालतात ? एकीचकडेन रांदून 

जेवं येता न्हय ? 
पोलींग 1 : तूं मदीं फोडणां मारूं नाका . म्हजेपरस तूं चड जाणाय ? 
प्यून : तुमचे परस चड जाणां आशिल्लो जाल्यार हांव अॅग्रीकल्चरान 

सरप्लस ड्रायव्हर जावंचो नासलो . येन्ना डायरेक्टर जावपाचो . 

( वता . ) 
पोलींग 2 : प्रत्येक जाण आपआपली वळख दाखोवंकूच धडपडटा . 
पोलींग 1 : म्हाका म्हजी वळख हांगा दाखोवपाची ना . हांव कोण तो . 

हांव फकत कामाशी मतलब . इतली इलेक्शना केली हावें पूण 

असली टीम मात केन्ना पळोवंक ना . 
होमगार्ड : एकूच मत तरीय एकमत जायना . जगावेगळेच सगळे . 

: हय , जगावेगळीय मनशां आसतात हे म्हाका कळ्ळे . 
पोलींग 1 : सगळेच जगावेगळे . हांगा आनी थंयूय . म्हाका अणभव आसा 

म्हण सांगता ती सगळी फॉर्मी आनी एनव्होलोपां भरूया म्हण . 
तुमी एकटेच अशे मेळ्ळे म्हजें न आयकुपी . ह्यान आदीय काय 


बाई 

म्हाका प्रिसायडींग मेळ्ळे . तांणी आमचे उतर भायर उडोवंक 
ना . सगळे अॅडजस्ट केला . म्हजे आयकुंकूच जाय म्हण कोणे 

सांगला ? हांव J.E. फक्त Junior Engineer . 
प्रिसायडींगः कित्याक तुमी स्वताकूच अपमानीत करतात ? तुमचेच 

सद्सदविवेक बुध्दीक विचारून पळयात . जर आमी ही 
फॉर्मी आनी एनव्होलोपां पयलींच भरून दवरलीं आनी मागीर 
खऱ्यांनीच कोण कुड्डो मतदार आयलो , कोण साथीदार घेवन 
आयलो , एकलो मतदार येवन गेल्या उपरांत त्याच नांवाचो 
दुसरो कोण आयलो जाल्यार ? जाल्यार आमीच अप्रमाणीक 
थारचे नात ? ही गद्दारी न्हय ? अन्याय न्हय मतदाराचेर ? 
तुमी इलेक्शनाची सद्याची प्रक्रियाच आडायतात अशें दिसना 

तुमकां ? 
पोलींग 1 : म्हजे प्रोमोशन आडावन धरूंक ना ? कितें फायदो आसा सगळे 

सिस्टमेटीक करून ? 
प्रिसायडींगः प्रस्नाचीय उतरांचय बीन तुमीच दिवपाक लागले . 
पोलींग 1 : तुमकां जाय जाल्यार भरात ना जाल्यार पायजें तें करात . पांच 

जातकूच हांव पांच मिण्टा सुद्दा तुमच्या कामांक रावंचो 


ना . 


होमगार्ड : अशें सगळ्यांनी टायम टू टायम केलें जाल्यार आमचीय गरज 

लागची नासली शी दिसता . 
पोलींग 1 : ( होमगार्डाच्या आंगार वता ) तुका कोणे सांगला रे कुत्र्या , मदी 

पडपाक . तूं भायर राव मरे दारार . सगळ्यांक हांगा एकीकडेन 
दवरून हांगा बाजार केला . हांव प्रिसायडींग जाल्लो जाल्यार 

तुका हुंबऱ्या भायर दवरतलो आसलो . 
प्रिसायडींग : हे पळयात तुमी उचंबळीत जावं नाकात . 
पोलींग 2 : वयले वयर कितें म्हणलें जाल्यार कित्याक मनाक लावन घेवंक 

जाय ? निमाणें हें टीम वर्क . 
पोलींग 1 : टीम वर्क . कर्माचें ! तूं जी लेमेडपणां करता सायब , सायब 

म्हणून ताचेवयल्यान तुका स्वताचे मतूच ना म्हण कळटा . 

पोलींग 2 : म्हाका दिसता तुमी तुमच्या मताचो गैरवापर करतात . फाल्यां 

सकाळी तुमी जर प्रिसायडींग ऑफिसर जायत जाल्यार तुमकांय 

बी आमकां सायबा म्हणचेंच पडटलें . 
प्रिसायडींग : आमचे मदीं मतभेद आसूं येतात . पूण एकामेकाच्या मतांक 

मान दिवया . 
पोलींग 1 : कर्माचो मान . म्हज्या मताक कांय किंमत ना . देखून मतां 

घालपाचीच हांवेंन सोडून दिला . 
होमगार्ड : तरीय पण प्रत्येकान आपआपले मत विचार करून दीत 

जाल्यार ? 
प्रिसायडींगः आसूं पुरो . 
पोलींग 1 : पुरो ! उलय मरे . तुमकां रस्त्यावेल्या मनशांक तोंडां सुबेज . 

रस्ताद खंयचे कडलो . 
पुलीस : तोवूय बी मनीस . वगीच कित्याय कितें उलयतात तुमी ? 
होमगार्ड : आमीय रस्त्यार रावतात म्हण तुमच्या सारख्यांक वाट मेळटा . 

ह्या रस्त्यार आमकांय जायत्यो गजाली दिसतात . हेवूय बी 
दिसतात की आतां “ काय कुत्र्यांनीच मनीस पोसल्यात . आनी 
मनशांच्या गळ्यांत सांखळ्यो बांदून मनशांक ओडीत आसतात 

कुत्रे . " ( वता ) 
पोलींग 1 : एकएकलो मार व्हडलो फिलोसोफर कशे उलयतात . सुबेज . 

( तिडकीन वचपाक ) तुमी तुमचें काम करपाचें तें करात . आमचे 

पयशे दियात पयलीं . मागीर म्हाका टायम ना . 
प्यून : ह्या रानान पयशे घेवन उपेग कितें ? खातले कितें झाडाची पानां 

काय काजऱ्याची फळां ? 
पोलींग 1 : हांव खावं नाजाल्यार भायर उडोवं ? कोण आपल्या पदरचे पयशे 

दिवंचो ना . आनी हांव काय फुकटचे घेवंचो ना . ( प्रिसायडींग 
ऑफिसर ताच्या वाट्याचे पयशे काडून दिवपाक इतल्यान 

जाण्टेलो येता . ) 
जाण्टेलो : तुमी बरेच तापल्या आसतले भुकेक ? चला जेवन घेयात पयलीं . 

हांगासर पिकता तें भायर पिकना . घेयात . ( जेवण दिता ) 


46 


द रायट टू वोट 


जाण्टेलो : 


प्रिसायडींग : तुमकां बेश्टे त्रास आमचे खातीर . 
जाण्टेलो : त्रास करतले तर , हे तर आमी पयलेच खेप पळयतात . 
पोलींग 2 : म्हणजे तुमी खऱ्यांनीच केन्नाच असलें मतदान पळोवंक ना . 

ना . तशें तें केन्ना हांगा जावंकूच ना . आमकां खबरूय ना . 
प्रिसायडींगः खबर ना ? अशें कशें तर ? 
पोलींग 2 : तुमच्या नांवाची नोंदणी जावंक ना ? 
बाई : कोण एक सर्वे करपाकूय येवंक ना . अजापूच शें . आमकां तर 

घरान घर भोंवपाक सांगतात . 
प्यून : मतदार यादींतलीं नांवां जंय नाच्च जाता . थंय नांवां घालूक 

ना हातूंत कसलें अजाप ? 
जाण्टेलो : नांवां आसल्यारूच मतां घालपाक मेळटा खंय ! अशें तो 

सांगतालो . म्हणून तर दर एकलो आपआपले नांव घालपाचें 

कार्य करता . पवित्र कार्य हे . 
पोलींग 1 : त्या तुज्या मनशाक धाड मरे बेगीन . पवित्र कार्य करपाक 

आमकां कित्याक हुमकळत दवरल्या होगा ? 
जाण्टेलो खरें पळोवंक गेल्यार आमीच हांगा गोळाक लागल्या . 
पोलींग 2 : आमकांय दिसता हांगाच्यान बरे भशेन सुटले पुरो म्हण 

एकदाचे . 
प्यून : ( जाण्टेल्याक ) म्हजें आयकात तुमी कितले लोक आसात ते 

सांगात . सगळ्यांक गाडयेन घालता आनी आमच्या मतदार 
संघान व्हरता . थंयच सगळे तुमचे करूया तुमचें . रेशन कार्ड , 
स्मार्ट कार्ड , आधारकार्ड , लायसन्स , पासपोर्ट आनी पासबुकूय 
बी . आनी थंयच तुमकां सगळे दिवया टि.व्ही , फ्रीज , चोपड्यो , 
कापडां - साडयो , मंगळसुत्रां , गॅस , ट्रक्टर , सिलींडरा , इगों , 

मिसीदीं - देवळां , मसुंड्यो . . 
जाण्टेलो : ह्या सगळ्यांची गरज कितें आमकां ? 
बाई सर्वेच्या वगतार आमकांय बरें पडटले . थंयच्या थंयच फॉर्म 

भरपाक चड भोंवचे पडचे ना . थंयचे थंयच वळख घडपाक 
बरें . 

जाण्टेलो : आमची वळख हांगाच्यान घडाना तर ? 
पोलींग 2 : वळख तशी खंयच्यानूय काडूं येता . पूण कामाच्या टायमार 

आनी कामाच्या जाग्यार मेळटा ती खरी वळख . खरें न्हय 

सायब ? 
पोलींग 1 : वळख लिपोवन राविल्लो तो खंय रे तो तुजो मतदार झक 

मारता ? 
जाण्टेलो : म्हाका खात्री आसा तो येतलोच . तेणेंच तर हो दीस आमच्या 

जिवीतांत हाडलो . 
पोलींग 2 : तुमच्या जिवितांत हाडला तसो आमच्याय जिवितांत हाडला . 

कितें करूया . ड्युटी म्हणटकूच करचीच पडटा . 
बाई : पूण कितेंय आसूं तुमकाच लागून म्हाकाय फुलांचो वेगळो 


परमळ गावला . 


पुलीस : पूण खरे सांगू ! म्हाकाय बी . आसूं . 
प्रिसायडींग : म्हाका एक अणभव मेळ्ळा . ( पयशे काडून जाण्टेल्याक दिता . ) 
मनीसपण मेळ्ळां . हे घेयात . दवरात . तुमी आमची खूब 

सेवा 
केली . 
जाण्टेलो : पयशांखातीर आमी हे करीनात . खऱ्यांनीच सांगता . 
बाई : तरीय पूण आयज तुमी नाशिल्ले जाल्यार आमचें कितें जावपाचें 

कोण जाणां ! 
जाण्टेलो : हांगासर येवपी परक्यांक आमी परकी मानिनात . 
प्रिसायडींगः खरे तर तुमीच आमकां देवदूत कशे . ( पैशे दिवंक वता ) 
जाण्टेलो : म्हाका खऱ्यांनीच तुमचे पयशे नाकात . 
पुलीस : घेयात . तुमचे कश्टाचे म्हण घेयात . इतले फावटी तुमी आयले . 

जेवण - च्या - पाणी घेवन . आयज काल इतले फुकट कोण 

करता ? 
पोलींग 2 : आयज काल बरे मनीस खंय दिसतात ? 
प्यून 

आनी ताकाक येवन गाडगो लिपोवपीय काय उणे नात . 
प्रिसायडींगः तरीय पूण म्हाका दिसता . ( जाण्टेल्याक ) तुमी हे पयशे दवरात . 

आमची याद म्हणून दवरात . 

जाण्टेलो 


: 


खरे सांगू तुमकां ? सगळ्यो यादी दवरूं येतात . पूण पयशांची 
यादी मात उराना . कितले जोडले कितले मोडले देवाक 


खबर . 


पोलींग 2 : सामकें खरें तुमचें . इतले पयशे जोडले आनी म्होडलेय बी . 

पूण केन्ना शंबर रूपयांची नोट आजून आमी तशी बारीकसाणीन 

पळोवंक ना . ह्या हातान घेतल्या आनी त्या हातीन दिल्या . 
प्यून 

: मतांच्या टायमार आमी हातीनी पयसो घोळयला तो सोसपाचो 

आसा ? बंडलाची बंडला . 
होमगार्ड : ( हळूच ) तशी मतांच्या टायमार जाता ती सगळींच बंडलांच . 
जाण्टेलो : तुमचेच कडेन दवरात . रागार जावं नाकात . आमकां पयशांची 

न्हय मतांची गरज आसा . पयलेच खेप हांगासर एक मत झडपाचें 
आसा . तो येतलोच . तो येयल्याबगेर रावचोच ना .. ( वता ) 

हांवूय तेका रावला . 
पोलींग 2 : हे एक मत घातल्याशिवाय आमकां वचोंक मेळचे ना . 
प्रिसायडींग : हे मत घेतल्या शिवाय आमी वच्चेंच न्हय . 
पोलींग 1 : पयलेच खेप एक मत आमकां नाचोवंक लागला . 
होमगार्ड : एक एक मत हिसपान घेवनूच मागीर टोटल मारतात मरे ? काय 

आपल्याक जाय तशी टोटल आसता ? इतलेय लुकसाण जावन 

लेगीत कांय जाण आजून सुदारनात . 
पोलींग 1 : निवडून येवन कोणे आमचे बरें केला ? फकत आपलींच घरां 

भरल्यात ! 
प्रिसायडींगः तुमी तुमच्या कर्तव्याक कितलेशे जागल्यात ? तुमीच सांगता 

की तुमी मतदान करिनात म्हणून ! जो मतदानूच करीना ताका 

अधिकार आसा व्हय झगडपाचो ? 
पोलींग 1 : आसा म्हणजे ? हांव गर्वमेंट सर्वंट ! ! 
होमगार्ड : मागीर सर्वंटानी आपली सेवा वेवस्थीत करपाक जाय . गर्वमेंट 

सर्वंट म्हणजे सरकारी नोकर . 
पोलींग 1 : तूं कोण ? मदीं परत परत कित्याक पडटा ? 
होमगार्ड : हांव ह्या देशाचो नागरीक . 

पोलींग 1 : पुरो जाली तुजी वळख . 
होमगार्ड : हांव ह्या देशाचो सुशिक्षीत नागरीक . 
पोलींग 1 : 

म्हाका तुजें शिक्षण समजून घेवपाची गरज ना . 
होमगार्ड : हांव ह्या देशाचो सुसंस्कारीत , जबाबदार नागरीक . 
पोलींग 1 : म्हाका दुसऱ्यांची जबाबदारी समजून घेवपाचीच ना . 
प्रिसायडींगः तुमकां तुमचे तरी जबाबदारीची जाणीव आसा न्हय ? कालसावन 

तुमकां पळयतां हांव . तुमच्या स्वभावान एक दुस्वास दिश्टी 
पडटा . खंयसरूच तुमकां कांयच बरें दिसना . इतलेंच न्हय तर 

तुमचे मदींय तुमकां कांयच बरे दिसना . 
पोलींग 1 : तुमी प्रिसायडींग म्हण म्हाका अशें उलयतात ? 
पोलींग 2 : आरे बाबा ही पदां घेवन एकामेका वांगडा झगडून कितें उपेग ? 

सर कितें म्हण्टा तें आयकात . आयकुचें केन्नाय कोणाचें . 
पोलींग 1 : असले आमी पळयले कितले . हे पोलींग स्टेशन ! ही इलेक्शन 

ड्युटी काय तुमचे भाट ? हो चिखल कालो करून दवरला . 
कोणूय कितेंय उलयता . करता . हांव प्रिसायडींग जाल्लो 

जाल्यार एक एकल्याक जाग्यार हाडपाचो . 
प्यून 

आतां नाचोंक येना ताका आंगण वांकडे . 
पोलींग 1 : म्हजे काम जालें काय हांव एक मिनीट लेगीत तुमचे वांगडा 

रावपाचो ना . ( उठून वचपाक ) 
प्रिसायडींग : प्लीज बसात . आजून आमचे मतदान सोपूंक ना . प्लीज ! कूल 

डावन ! ( तो तिडकीन बसता ) 
बाई सगळ्याच डिपार्टमेंटांनी आयज काल झगडी चल्ल्यांत . सगळ्या 

स्टाफरूमांनीय झगडी आसात . 
होमगार्ड : ब्रिटीश वतना आमकां दिवनूच गेल्यात न्हय ? Divide and 

Rule . खूब त्रास पडटा आमकां - आमी सगळे एक म्हणपाक . 
फक्त कथा कविता आनी नाटकां बरोवन हो प्रस्न सुटपाचो 
नाय . आनी medals मेळोवनूय हो प्रस्न सुटना . तशी मेडलां 
आमकांय मेळ्ळ्यांत . पूण आमच्याच पयशांनी विकतीं घेवंची 
पडल्यात . 

पुलीस : हांगासर खेळांनी तीन गुळयो अचूक मारतल्यांक कोट्यांनी 

रूपया आनी आतंकवादाच्या , नक्षलवादयांच्या गुळ्यांनी 
चाळण जाल्ल्या देहाची किंमत कितली ? आमचेय इत्सेआड 
आमकांच करचो पडटा केन्ना केन्ना लाठीचार्ज , गोळीबार 
मुद्दाम घडोवन हाडिल्ले दंगलीचेर ! ठोकचे पडटात सलाम , 
तांकां जाणीं कालूच तिरंग्याचो अपमान केल्लो आसता तांका . 
आमकां म्हणून तशें मत स्वातंत्र्य खंय आसता ? केन्ना केन्ना 
दिसता भरिल्लें आर्म लावंचे आपल्याच देहाक आनी दिवंची 
आपणे आपणाकूच निमाणी सलामी ! आनीक एका पुलीसाची 

आत्महत्या . आत्महत्येचे कारण समजू शकले नाही ! 
बाई : तरीय पूण खंयचे तरी आशेर जगचेच पडटा . माथ्यांत माळिल्ल्या 

फुलांचो गंध घेयत जिवीताचो वेध घेवंचो पडटा . हांगा आयल्या 

उपरांत एक कळ्ळ - जगपाचेय काय विशय आसतात . 
प्यून : एक मात खरें हांगासर एकमत नासलें जाल्यार ही वेगवेगळी 

मतां आयकूक मात मेळची नासली . 
प्रिसायडींगः आनी आमचे एकमतूय पळोवपाक मेळचें नासले . 

जाता तें बऱ्याकूच म्हणून घेवपाचें . . 
पोलींग 1 : सगळे कितें पांच जायसार हाव आयकतलो . आनी पाचांक 

फक्त पांच मिण्टा आसात . आजून सांगता , ती एनव्होलोपां 
भरात . मागीर तुमचे खातीर आमकां वगत जातलो . अशी खुबशीं 
इलेक्शनां आमी पळयल्यांत . काय प्रिसायडींग ऑफिसरांकूच 
काय कळाना . ते फक्त नॅट दाखयतात आनी मागीर निमाणेकडेन 

बोवाळ घालतात आनी सगळ्यांक लेट करतात . 
प्रिसायडींगः पुरो खूब जालें तुजें . आयकतल्याकूय म्हण मर्यादा आसता . 

आनी तूं जी म्हजी वळख फक्त प्रिसायडींग ऑफिसर म्हण 
जाणां ती तितलीच न्हय ! ( होमगार्डाक , पुलीसाक , बाईक 
उद्देशून ) हांचे सारखो , हांच्या सारखो हावूय बी एक मनीस . 
म्हाकाय दिसता हो समाज , देश सुदारचो . सगळे सिस्टेमेटीक 
जावं . ही इलेक्शन ड्युटी म्हळ्यार घुस्मटमार अशें म्हाका 

दिसच ना . तेंवूय एक कर्तव्य . सिस्टेमेटीक जगपाखातीर . तुजे 
सारखे जिवाक विटून केल्यार हे अशेंच जावपाचे ! म्हाका काय 
लागना हांव मतदान करिना कारण म्हाका प्रोमोशन मेळूक ना . 
हांव मतदान करीना कारण आयज टि.व्ही . चेर क्रिकेट मॅच 
आसा . हांव मतदान करिना कित्याक आज म्हजें भाट पाडपाचें 
आसा . वा गॅलरीत बसून पाय वयर उडोवन , आमकां तें लागच 
ना . अशेंय आमी म्हणूक शकना . सकाळच्यान आमी एका 
मताखातीर तिश्टतात . हाचो अर्थ तुका आजुनूय कळना ? 
( इतल्यान प्यून कितें तरी पळयता आनी ती गजाल होमगार्डाक 
कानान सांगता . होमगार्ड पुलीसाक , पुलीस बाईक , बाई पोलींग 2 
पोलींग 1 क आनी पोलींग 1 प्रिसायडींगाक पळयत रावता ) 
तो आयलो न्हय ! तो येवपाचोच आशिल्लो . कारण आयज 
तो राजा . मतदार राजा . ( तो येता . भिजला . एक निर्धार , तें 

ताच्या मुखामळार दिसता . ) 
तो - मतदारः हाव आयलो . हुंवारांतल्यान वाट काडीत न्हये पलतडच्यान 

पेंवत येवंचो पडलो . 
प्रिसायडींग : आमीय बी तुमचीच वाट पळयत आशिल्ले . खंयचे वाटेन येता 

काय म्हण . 
पोलींग 1 : ( पुटपुट्टा ) आयलो व्हडलो एप्रेगाद ! आतां पांच जाली . 
पोलींग 2 : आजून एक दोन मिण्टां आसात . 
तो - मतदारः तुमकां जाय जाल्यार तुमी म्हाका स्लीप दिवंक शकतात . 
प्रिसायडींगः ताची मात्तूय गरज ना . गरज आशिल्ली ती तुमी येवपाची . 
बाई : तुमी येतले म्हण दिसभर वाट पळयत काडली . एक उत्सुकताय ! 

कोण काय ? 
तो - मतदारः आनी हुवार देवता काय म्हण वाट पळयत दिसभर वाट 

पळोवंची . 
पुलीस : तसो तुमकां सोदून हाडपाचोय बेत आशिल्लो . 
तो - मतदारः हाव तसो येवपाचोच आशिल्लो . 
पोलींग 1 : आयलो मरे ? उपकार केले सायबा . आतां हांगा यो . कार्ड 

हाडलां मरे ? ( तो मुकाट्यांनी दिता ) सिरीयल नंबर वन , भारत 
यशवंत किर्तीकार ( नांव उच्चारता . पोलींग 1 ताका सय 

करपाक सांगता . ) म्हजे काम सोंपलें . 
पोलींग 2 : हां अशे येयात हांगा . सायन करात . हो कॉलम . ( तो सायन 

करता . ) 
प्यून 

मत मारचे पयलीं खत लावन घेयात . ( शाई लायता ) 
बाई रावात आं . दिसभर हे मशीन बंद पडला . चालू करता . 
प्रिसायडींगः तशें बंद पडूक ना . पावर सेवींग मोडान गेला . चालू जातले . 
प्यून : ट्रॅक्टर सुद्दा दोन दीस स्टार्ट करिना जाल्यार शेळेता . म्हणून 

मतां सुद्दा हुनार हुनूच पडपाक जाय . ( इतल्यान जाण्टेलो 

येता . खोशयेन . ताका पुलीस आनी हवालदार आडायता . ) 
होमगार्ड : तुमी आतां भितर वचपाचें ना . 
पुलीस 

अशे उबे रावोन पयस सावन पळयात . ( पुलीस , 

होमगार्ड , तो - तीगूय जाण तटस्थ उबे ) 
पोलींग 1 : 

पळयता कितें ? तो कितें रस्त्यावेलो एक्सीडेंट ? 
प्रिसायडींगः हांव प्रिसायडींग आं ! तूं आशिल्लो बी जाल्यार गजाल 

वेगळी . 
पोलींग 1 : आतां तुमकां तोंड फुटले . नेट आयलो ? मतदारांमदीं आपूण 

प्रिसायडींग म्हण व ॰ मारीन शी दिसलीं ? आनी हांव कालच्यान 
सांगता ती एनव्होलोपां भरात , भरात म्हण तेन्ना म्हजे कोणी 
आयकलें ना . आता हे मतदान जातकूच एक सेंकद लेगीत 
हांव हांगा रावपाक ना . तुमची attendance certificate 
बी म्हाका कांय नाका . हो हांगा आयला तो एकलोच मतदार 
हो . अपंगूळ ? म्होडको ? तो कोणाक एकम्पनीस्टाक वांगडा 
घेवन आयलो ? आतां तीं फॉर्मां नील म्हणुनूच भरची पडली 
मरे ? हो एकमेव मतदार जो दिसभर आमकां तळमळत दवरता 
तो कुड्डो ? ब्लायंड ? तींवूय फॉर्मां नीलूच भरची पडलीं मरे 

आता ? कालच्यान हांव सांगतालो ! 
प्रिसायडींग : तुमकां जाय तशी फॉर्मी भरून दवरपाक आमकां अधिकार ना . 

रिकॉर्डच सारखो बरोवप ना . कोणूच ब्लायंड कुड्डो , भेड्डो , 
लंगडो वा विशेश क्षमतेचो येवंक ना म्हणपाची अप्रामाणिकपणां 
हांव करपाक तयार ना . आनी तुकाय तो अधिकार 

ना . अंध मतदारांची फॉर्मां पयलींच भरून दवर म्हणपाचो . 
तो - मतदारः खुबशेकडेन आजून अंध मतदानूच आजून चालू आसा . कोणी 

तरी राजकीय पक्षान काँन्ट्रेक्टाचेर कार्डी वाटची . तीच कार्डी 
चिन्नासकट घेवन आमी मतदार केंद्राचेर येवचे आनी मागीर 

विचारचें , आतां कितें करूं ? 
बाई : थंय भितर वच आनी तुका जाय तो बटन दामात - अशेंच 

आमी म्हण्टात . 
तो - मतदारः कोणाचे तरी सांगणेन , कोणाच्या तरी उपकारान , लाचारीन 

आनी भयान दिल्ले मत हे कुड्डे , blind मतूच आसतां . 
पोलींग 2 : आतां सगळेकडेन तेंच चल्ला . आमचे हातीन कितें आसा ? 
प्रिसायडींग : आमचे कडेन आमचे शस्त्र आसा न्हय . मतांचे ( पोलींग 1 

पळयता . ) थोड्यांक ताचें म्हत्वूच कळूक ना . 
बाई सर ... बल्ब पेटलो ... चला मतदान करात . ( तो वता ) 
पोलीग 1 : सोंपली एकदाची कटकट . ( तो मतदान विभागाकडेन वता 

आनी परतता . निर्धारान म्हणटा . ) 
तो - मतदारः म्हाका मतदान करपाचें ना . I refuse to vote . 
प्रिसायडींग सोडून सगळे : कितें ? 
तो - मतदारः म्हाका मतदान करपाचे ना . कारण जाका म्हजें मत दिवंचें 

असो एक्कूय लायक उमेदवार हांगा ना . ( जाण्टेलो खोशी ) 
पोलींग 1 : इतलेंय सगळे करून शेवटाक हे ? हो शो करपाक आयिल्लो 

हांगा ? 
प्रिसायडींग : मत घालप हो ताचो अधिकार तशें घालपाचें ना होवूय ताचो 

अधिकार आसा . 
पोलींग 2 : पूण इतली खटपट केल्या म्हणून तरी मत घालपाक जाय 

आसलें . 
प्यून : एकूच मत न्हू तें ? कोणाक घातलें तें कळटलेच म्हणून घालीना 


: 

आसतलो . 
बाई : म्हाका जाल्यार बरे दिसले . ताणी खऱ्यांनीच आपले मत 

उक्तायलें . 
प्यून 

: ( आपले भितर ) असो एक एकलो मतदार जर हांगा येवन मतां 
घालीना म्हणीत जाल्यार फुडल्या इलेक्शनाक भाऊची काय 

धडगत दिसना ! 
तो - मतदारः कित्याक घालचे हांवें मत ? 
पोलींग 1 : पळयलें निमाणे होवूय बी म्हज्याच मार्गार पावलो . 
प्रिसायडींग : तो तुज्या मार्गार न्हय . तो तुजे परस खूब फुडें पावला . तूं तर 

जल्मला थंयच रावला . 
पोलींग 1 : ( तिडकीन ) मतां घालपाचें नासल्यार सायन करची पडटली . 

हांगा बेश्टोच घोशणा दिवं नाकात . 
तो - मतदारः फक्त सायनी मारपाकूच हांव हांगा येवंक ना . ( सायन 

करता ) 
पोलींग 2 : आमी नेटार आशिल्ले . आमच्या मतदार केंद्रार शंबर टक्के 

मतदान जाले हे सांगपाक मेळपाचें . 
प्रिसायडींग : आतांय सांगपाक मेळटलें आमच्या मतदान केंद्रार शंबर टक्के 

लोकांनी मतां दिवपाक न्हयकार दिलो म्हण . ( प्युनाक ) सगळे 
कवळपाक लाग . बाई तुमी फ्री जाल्यो . आमी बाकीची तयारी 

करता . 
बाई : खऱ्यांनीच खूब्ब दिसांनी फ्री जाल्ल्या सारखेच दिसता . मन 

ल्हव जालें . आपलें मतदान अशेंय करचें आसता हे पयलेच 
खेपेक कळ्ळे . आतां मन मारप ना . आतां मत दिवप . Refuse 
to vote म्हणल्यारूय मत दिल्ले सारखेच . मन ल्हव केल्ल्या 

सारखेंच ( वता . ) 
पोलींग 2 : कशेंय काय जायना . माथ्यावयले वजे ल्हव जाल्ल्या सारखें 

दिसले . आतां ही बिटकी कवळपाचे तयारेक लागल्यार बरें 

( वता ) 
पोलींग 1 : अशी refuse to vote म्हणपाची आतां आमचेकडेन शहरांनी 

OR 


PARA 


फॅशन जाल्या . कांय एन.जी.ओ. लोकांक असले स्टंटस् 
करपाची संवय ! होवूय तातुंतलोच प्रकार . पयलीं refuse to 

vote म्हणप आनी मागीर पुरस्कार घेवप . 
तो - मतदारः खरे तुजें . कांय एन.जी.ओ. वाले हजारांनी जोडटात तितले 

तुवें सात जल्म घेतले तरी जोडूक पावचो ना . जाय जाल्यार 
गांधी जयंतीची सेपरेट बिलां लावं येतात . आनी लालबहादूर 
शास्त्रींच्या जंयतीची सेपरेट बीला . जयंती करताना मात एकीच 
कडेन करपाची . तशे जायते मार्ग आसात . आनी जाग - माग 
दाखयनासताना पिसफुली सगळे करूं येता . हीवूय बी एक 
कलाच . हे कलेंतलो आनंद वेगळो आसता ! पूण हांव तांतलो 

न्हयच ! 
पोलींग 1 : तुका आनंद वेगळो मेळटा न्हय ! एक मताखातीर आमकां अशें 

हुमकळयत दवरप आनी सांजे पांचाक येवन सांगप - Refuse 

to vote ! म्हणून 
-मतदारः सकाळ सावन सांज मेरेन हाव पळयतालो हुंवार देवपाची वाट . 

कारण न्हये पलतडी एक आवय जोर आयिल्ल्या आपल्या 
दुधावेल्या भुरग्याक आंगार घेवन दिसभर म्हजी वाट पळयताली . 
हे न्हयेर सांकव बांदचो म्हणून कितलो तेंप जालो आमी खटपट 
करता . कोण कानामनार घेता ? हुंवाराचे उदक माथेंभर देंवपाची 
म्हाका वाट पळोवंची पडली . नाइलाजान मागीर घातली उडकी . 
थंय पावता म्हणसर तपासता म्हणसर भुरगे गेल्लें ! भुरग्याच्यो 
पयलीं किंळच्यो आनी मागीर आवयचे हुंदके आयकू नज 
जालेत . विकासाची बातां मारतल्यांक हे आयकूक कित्याक 


तो 


येना ? 


प्रिसायडींग : म्हणजे तुमी ? डॉक्टर ? आनी हांगा . 
पोलींग 1 : हांगासर रजिस्टरार नांव घालताना डॉक्टर म्हणून घालपाचे 

न्हय ! आमकां कशें कळपाचें ? कोण तो ! 
तो - मतदारः कित्याक ? डिग्री आनी पोजिशनांबगर मनशाक वळख आसता 

हे तूं मानपाक तयार ना ? 

पोलींग 1 : तुजे डिग्रेक ह्या रानान कोण खाता ? अशे कितलेशेच डॉक्टर 

हांवें पळयल्यात . मोन्यांनी मतां घालपी . वयल्यान डॉक्टर चड 

उलयत जाल्यार फाल्स रेस्पेद ! 
प्रिसायडींग : कोणाचो रेस्पेद उणो करपाक तूं कोण स्वताक व्हडलो कोण 

समजता ? 
पोलींग 1 : असले कितलेशेच डॉक्टर आमी पळयल्यात . ग्रॅक्टीस चलना 

जाल्यार राजकारण करपाचें ! थंय जोडपाचें ! कोण पळोवंक 

गेला हाची डॉक्टराची डिग्री ह्या रानान . 
तो - मतदारः हांगा आमी डिग्यो पळयनात . गरजूच ना . हांगासर गरज आसा 

ती ह्या लोकांची वळख घडोवपाची . 
पोलींग 1 : 

घडल्या तितली पुरो . ( तिडकीन वता ) 
प्रिसायडींगः कसली वळख आसा ह्या रानाक ? म्हाकाय समजून घेवपाचे 

आसा . हांगा तशें कितें चल्लां ? 
तो - मतदारः ना . तशें कांयच चलना . तशें चलोवंकूय दिवंक ना . कारण 

ह्या लोकांची जेन्ना म्हाका वळख घडली तेन्ना बाकीच्या 
संवसाराखातीर ते पुरायपणान अनवळखी . A for Apple ची 
संवकळीन वाडिल्लो हांव . हांवेंन तांकां पयलीं शिकोवपाचो 
यत्न केलो तेन्ना 


अ - अननस 


अ 


अननस हांव म्हणीत रावलों . तांकां अननसाचे चित्र 
दाखयलें . कोणाकूच कांयच कळना . कारण अननस हे उतरूच 
तांचे भाशेत नाच आनी जिणेतूय ना . तांचे भाशेत अ - म्हणजे 
अन्याय . अन्यायातलो अ . तांका वळखुपांत आमी तांचेर 
अन्याय केला . तांकां नागरीक म्हण मानपांत अन्याय . तिरंगी 
बावटो हो तांचेखातीर , तांचोय हेवूय पटोवन दिवपाक आमी 

अन्याय केला . 
प्रिसायडींगः म्हणजे ह्या लोकांक अजून नागरीकत्वूच ना ? तांची वळखूच 

ना ? मागीर ? आमी वळखपत्रां दितात ती कोणाक ? आनी 
कसली वळख घडयतात ? कसलो आदार दितात ? 

तो - मतदारः आजवेर चल्लां तें सगळे गृहीत धरुनूच चल्ला . आमचे बजट 

जांचेखातीर मांडटा तें पळयतलो जाल्यार हांगा लायटूच 
पावूक ना . शहरांतल्या कोयराच्या डब्यांनी जशे बॉम्ब उडोवंचे 
तशी हांगासर विमानां शस्त्रां उडोवन वतात . लिपचोरयां 
ते शिमेवेल्यान डुप्लीकेट नोटींची बंडला येतात . शारांनी 
आतंकवादाच्या बळाक बळी पडिल्ली शेंकड्यांनी मडी 
पडटा , उरिल्ल्यांक मरणाच्या तोंडांतल्यान सोडोवपाक वरांची 
वरां लागतात . आनी एक राजकारणी रानान विमानासकट 
पडलो हे कळना फुडें हजारांनी शिपायांक सोदपाक धाडटात . 
ते येतात . ह्यो रानवाटो पिजून वतात . ह्या लोकांनी लायिल्ले 
रोप - पिकावळ माड्डून वतात . तांच्या पोटार पांय दवरून 
जीव दिवंक लावप ना जाल्यार जीव घेवंक लावप ह्यो दोनूच 

गजाली वेवस्थीत चल्ल्यात . 
प्रिसायडींग : हांगा फक्त एक मतदान केंद्र आसा . एकूच मत इतलीच हांगा 

वळख ? 
तो - मतदारः ना . इतलीच न्हय . हांगासर आनीकूय वळखिच्यो गजाली 

आसात . हांगासर एक प्रचंड गरीबी आसा . भूक आसा . अज्ञान 
आसा . परंपरागत पिढ्यान - पिढयो ह्या लोकांचेर जाल्लो 
अन्याय आसा . तेखातीर ताणी राती स्वताचंच होमखंड पेटयला . 

स्वाभिमानान आनी निश्टेन हे लोक दुबळे नात ! 
प्रिसायडींगः पूण आजुनूय हे लोक अशे गरिबींत दारिद्रयांत कशे 

उरल्यात ? 
तो - मतदारः ( कुच्छीत्रीपणान ) दवरल्यात ! गरिबी जर ह्या देशांतली काडीत 

जाल्यार धर्म आनी राजकारणाचो धंदो करतल्यांक आनीक 
कसले काम उरतलें ? They will have no jobs ! गरज आसा 

ती शिक्षणाची ! 
प्रिसायडींग : शिकिल्ल्या मदीय सुशिक्षीत लाचारी आसा . सुत्रसंचालका पासून 

आभार मानतल्यामेरेन सगळेच लाचार ! तांचें कितें करप ? 
तो - मतदारः तांचें तुमकां जाय तें करात . हांगासर कसलींच सुत्रां कोणाकडेन 

ना . आनी लाचारीचे प्रदर्शनूय ना . मतदान यंत्रणां तांचेमेरेन 
पावपाक जाय . भारत सासणाचो म्हजोच देश आसा ही भावना 
तांचेकडेन आसा तें तांकां जगाक दाखोवन दिवपाक जाय . 

ते म्हणटात 
जाण्टेलो : ( आवेशान भितर सरता . तो मेरेन मतदान यंत्रणां घेवन सगळे 

जाण वचपाचे तयारेन आसात . ) 
आमी नियती वांगडा करार केला अशें म्हणिनात . हांगासर हे 
भुयेर तशें व्हडले काय पिकना म्हणून आमी ही भूय सोडचे 

नात कारण , ही भंय आमची . 
तो - मतदारः दर 15 ऑगस्टा दिसा ते हांगासर तिरंगो हुबयतात आनी देशाक 

उद्देशून भाशण करतात . आमकां विचारतात 
जाण्टेलो हो देश कोणाचो ? भारत म्हण्टल्यांचो ? काय इंडिया 

म्हण्टल्यांचो ? भारतांत दोन भारत आसात व्हय ? गरीबांचो 

भारत आनी श्रीमंतांचो भारत ? मागीर आमी खंय पडटात ? 
तो - मतदारः हांगासर जाती - धर्म पंथांच्या नांवान रायटस् जायनात . जावंचेय 

नात . रायटस् जातले ते मतदान करपाखातीर . सत्याग्रह चलता 
तो मतदानाखातीर . identity खातीर . कारण तांणी स्वप्न 
पळयला . आमच्या भारताचे स्वप्न . आमचे वळखीचे स्वप्न . 
आमकांय वळख घडोवंक जाय . आमकां रेशनकार्डी फकत . 
गंव - तांदूळ घेवपाकूच नाकात . आमकां नव्या आरोग 
स्वातंत्र्याचो लढो लढपाक जाय . आमकां मतदार वळखपत्रां 
फकत सरकारी काम करून घेवपाकूच नाकात . आमच्या 
आखाण्यांचे फक्त ठशेच उदेवपाचे नात . आमकां आमच्या 
पावलांच्यो खुणोय दाखोवपाच्यो आसात . आमकां कसल्याच 
हिडन ( Hidden ) कॅमेऱ्यांची गरज ना . आमचे मन - काळीज 
आनी धर्मूय उक्तो . सहजीवनाचो आनी सहअस्तित्वाचो धर्म ! 
आमकां आमची वळख घडोवंक जाय . हो देश आमचोय हे 
दाखोवन दिवपाक जाय . आमकां मेजिनासतनाच तुमची मत 
मेजणी कशी पुराय जातली ? तें मतदान फकत 70 टक्के वा 

80 टक्केच जावं येता . शंबर टक्के न्हू ! कोणीतरी ती वाट 
दाखोवपाची गरज आसली . गांधीन सांगली . हेणी पळयली . 
आमकां दाखयली . आमकां हिसपाक धरल्याबगर शंबर टक्के 
मतदान जावंकूच शकना . ह्यान फुडें आमचे मदलोच मनीस 
लाल किल्ल्यार चडटलो . तो शंबर टक्के लोकांच्या नेटार 26 

जानेवारीक संवसाराक सांगतलो . 
जाण्टेलो : ( भाशण ) आयज आमच्या देशाची पुराय वळख घडल्या . 

मुक्ती , समानताय आनी भावकी - एकचार आमी संवसाराक 
दाखोवन दिला . आमच्या देशांतल्या दर एका नागरीकाक 
देशावेल्यान वळख आसा . काश्मीर ते कन्याकुमारी आनी 
आसाम ते कच्छमेरेनचो दर एक भारतीय आपली वळख 
घडोवपाक मतदान करता . हय , आयज आमी अभिमानान 
जगाक सांगूक सोदतात की भारत हो संवसारा भितर सगळ्यान 
व्हडलो लोकशाही प्रधान देश . भारत हो संवसारांतलो एकूच देश 
जय शंबर टक्के मतदान जाता . आयज भारत हो संवसारांतलो 
एकमेव देश जंय दर मनशाक स्वताची पारख आसा . स्वताचें 
मळब आसा . ( पावसाचो शिंवर ) शंबर टक्के मतदार जाल्ल्या 
म्हज्या भारत देशांत हो पडटा तो अमृताचो पावस ! 
( पावसावांगडा आनंदी वातावरणात वंदे मातरम् गीत आनी 
नृत्य सुरू जाता . ) 


वंदे मातरम् ! 


दुसरो अंक सोंपता 
नाटक सोंपता . 


60 


द रायट टू वोट 


भा 


45 


प्रकाश वजरीकार 


नाट्य संपदा 
1. आनी एक बुटो फुल्लो 
2. घट्टाण कोणाचें ? 
3. काणी तशी जुनीच पूण .... ! 
4.साद अंतर्मनाचो 
5. आनीक एक प्रस्न पर्व 
6. परतीचे वाटेर 
7. तो एक दीस 
8. द रायट ट वोट 
9. होमकांड 
10. दाखोवं तुमकां ? 
11. ऑत द फॅ 
12. भूय म्हजी भांगराची 
13. नातें दर्या पलतडचे ( आदारीत ) 
14. हांसले ते वांचले ( विनोदी ) 


मराठी नाटके 
1. इथे इथे पाणी 
2.बुरूज ढासळताना 
3. नोट फॉर सेल 
4. गांव खाली करण्याचा भोंगा 
5. उत्तराला प्रश्न दोन 
6. जुनी कहाणी ( आधारीत ) 


